

ROYAL CONSTRUCTION

MANUFACTURER OF
CEMENT BRICK, PAVER BLOCK,
COLOR PAVER BLOCK,
CEMENT TILES

FACTORY ADDRESS
TITKURI, KAMARGAON, RANGIA, KAMRUP(R)

CALL: +91 88 76 99 50 95, +91 99 57 41 80 39

www.newsnextone.com

e সংবাদ

Sacr to Donate

NEWSNEXTONE.COM

THURSDAY, APRIL 17, 2025 ■ বৃহস্পতিবাৰ, ৩ ব'হাগ, ১৯৪৭ শকাব্দ ■ www.newsnextone.comৰ অনলাইন দৈনিক ■ দ্বিতীয় বছৰ, সংখ্যা ১০৮ Guwahati, Assam || মূল্যঃ এটকা

ৰাকফক লৈ 'ছুপ্ৰিম' শুনানি! অন্তৰ্জাতীকালীন প্ৰস্তাৱ গৃহীত, কেন্দ্ৰলৈ জাননী

আজি বিয়লি ২ বজাত পুনৰ অনুষ্ঠিত হ'ব শুনানি

নতুন দিল্লী, ১৬ এপ্ৰিলঃ সংশোধিত ৰাকফ আইনক লৈ দেশজুৰি অব্যাহত থকা প্ৰতিবাদ, উত্তেজনাৰ মাজতে উচ্চতম ন্যায়ালয়ত আৰম্ভ হ'ল আইনখনৰ সাংবিধানিক বৈধতাক **শেষাংশ ৪ পৃষ্ঠাত**



অসমীয়া ভাষাক লৈ গুৰুত্বপূৰ্ণ সিদ্ধান্ত চৰকাৰৰ চৰকাৰী কাৰ্যালয়ত বাধ্যতামূলক অসমীয়া ভাষা! প্ৰযোজ্য ১ ব'হাগৰ পৰা

ই-সংবাদ, ১৬ এপ্ৰিলঃ অসম চৰকাৰে পহিলা ব'হাগৰ দিনটোৰ পৰা অসমীয়া ভাষাৰ সমৃদ্ধিৰ বাবে এক সিদ্ধান্ত গ্ৰহণ কৰিছে। পহিলা ব'হাগৰ পৰা অসমৰ প্ৰশাসনিক ব্যৱস্থাত **শেষাংশ ৫নং পৃষ্ঠাত**



নলবাৰীত পহিলা ব'হাগত বিজেপিৰ সভাত অংশগ্ৰহণ!

মুখ্যমন্ত্ৰীৰ সমুখতে দিলীপৰ খং



ৰাজ্যজুৰি ৰঙালীৰ ৰং... মুখ্যমন্ত্ৰীয়ে ফেচবুক পেজত শ্বেয়াৰ কৰিলে মৰাণ বিহুৰ আকৰ্ষণীয় ফটো

ই-সংবাদ বুৱৰ', নলবাৰী, ১৬ এপ্ৰিলঃ ব'হাগৰ পহিলা দিনটোতে ক্ষোভত জ্বলিল অসম ৰাজ্যিক বিজেপিৰ সভাপতি দিলীপ শইকীয়া সেই ক্ষোভৰ সন্মুখীন হ'ল মন্ত্ৰী জয়ন্তমল্ল বৰুৱা স্বয়ং মুখ্যমন্ত্ৰী হিমন্তবিশ্ব শৰ্মাৰ সন্মুখতেই নলবাৰীৰ নিজ সমষ্টিত জয়ন্ত **১১ পৃষ্ঠাত**

পৰিয়ালবাদক লৈ কটাক্ষ বাণ মুখ্যমন্ত্ৰীৰ

ই-সংবাদ, ১৬ এপ্ৰিলঃ অসমীয়া নতুন বছৰৰ দ্বিতীয় দিনটোত গুৱাহাটীত ব্যস্ত থাকে মুখ্যমন্ত্ৰী হিমন্ত বিশ্ব শৰ্মা। **২ পৃষ্ঠাত**

যৌন নিৰ্যাতনৰ অভিযোগত গ্ৰেপ্তাৰ বকুল-নিৰঞ্জন

ই-সংবাদ, ১৬ এপ্ৰিলঃ ৰঙালী বিহুৰ আনন্দ-উল্লাসৰ মাজতে ধুবুৰী জিলাৰ **৫ পৃষ্ঠাত চাওক**

মুড়া ভূমি কেলেংকাৰী গোচৰ ছিদ্দাৰামাইয়াক ন'টিছ আদালতৰ

বাংগালুৰু, ১৬ এপ্ৰিলঃ ভূমি দুৰ্নীতিৰ গোচৰত পুনৰ বিপদত পৰিছে কৰ্ণাটকৰ মুখ্যমন্ত্ৰী সিদ্দাৰামাইয়া। কৰ্ণাটক উচ্চ ন্যায়ালয়ে **৪ পৃষ্ঠাত**



ৰাজনৈতিক অস্ত্ৰ ইডি! মহানগৰীত কংগ্ৰেছৰ গৰ্জন! আটক মীৰা, প্ৰদ্যুৎ, ৰিপুণ

গুৱাহাটী, ১৬ এপ্ৰিলঃ বিৰোধী শক্তিৰ মুখ বন্ধ কৰিবৰ বাবে বিজেপি চৰকাৰে কংগ্ৰেছ নেতৃত্বক বদনামী কৰাৰ যি ষড়যন্ত্ৰ তাৰ **২ পৃষ্ঠাত চাওক**

ঔৰংগজেৰৰ সমাধি ৰক্ষাৰ দাবীৰে ৰাষ্ট্ৰসংঘলৈ চিঠি 'মোগল বংশধৰ' ইয়াকুবৰ

একাংশই ক-
অভিসন্ধিৰে ইতিহাস
বিকৃত কৰিব
বিচৰাৰ অভিযোগ

নাগপুৰ, ১৬ এপ্ৰিলঃ মোগল সম্ৰাট ঔৰংগজেৰৰ সমাধিক লৈ পুনৰ বিতৰ্কত উদ্ভাল সমগ্ৰ দেশ। কিছুদিন পূৰ্বে মহাৰাষ্ট্ৰৰ সম্ভাজীনগৰৰ খুলদাবাদত **তৃতীয় পৃষ্ঠাত**

ৰাকফৰ বিৰুদ্ধে প্ৰতিবাদ শিলচৰত দিলৱাৰসহ ৭ জনক আৰক্ষীৰ গ্ৰেপ্তাৰ

ই-সংবাদ, ১৬ এপ্ৰিলঃ শিলচৰত ৰাকফ সংশোধনীৰ বিৰুদ্ধে প্ৰতিবাদ কৰা ৭ প্ৰতিবাদকাৰীক গ্ৰেপ্তাৰ কৰিছে কাছাৰ আৰক্ষীয়ে। **৭ শেষাংশ ৫ পৃষ্ঠাত**

পাহৰণিৰ গৰ্ভত ৮৫৫ গৰাকী শ্বহীদৰ ত্যাগ!

বিদেশী খেদাৰ পৰা গা এৰা সদৌ অসম ছাত্ৰ সন্থাৰ

ই-সংবাদ, ১৬ এপ্ৰিলঃ সদৌ অসম ছাত্ৰ সন্থাৰ বিদেশী খেদা আন্দোলনক বিশ্বৰ মানুহে জানে। সদৌ অসম ছাত্ৰ সন্থাৰ **৩ পৃষ্ঠাত**



ন-বিজেপিক বাৰ্তা অনুশাসন ভংগকাৰীৰক লৈ কঠোৰ দিলীপ

ই-সংবাদ, ১৬ এপ্ৰিলঃ নলবাৰী কাণ্ডক লৈ আজি মুখ খুলিছে ৰাজ্যিক বিজেপিৰ সভাপতি দিলীপ শইকীয়াই। **৪ পৃষ্ঠাত**

■ প্রথম পৃষ্ঠাৰ পৰা...

পৰিয়ালবাদক লৈ কটাক্ষ বাণ

আজি মুখ্যমন্ত্রী ড০ হিমন্ত বিশ্ব শৰ্মাই গুৱাহাটী চিকিৎসা মহাবিদ্যালয়ৰ চৌহদ পৰিদৰ্শন কৰে। গুৱাহাটী চিকিৎসা মহাবিদ্যালয়ৰ নিৰ্মীয়মাণ মাতৃ আৰু শিশু চিকিৎসালয়খন পৰিদৰ্শন কৰি কামৰ অগ্ৰগতিৰ বুজ লয়। পৰিদৰ্শনৰ অন্তত মুখ্যমন্ত্রী ড০ শৰ্মাই কয় যে চিকিৎসালয়খন ৮০০ খন বিছনায়ুক্ত হ'ব। চিকিৎসা মহাবিদ্যালয়ৰ অধ্যক্ষৰ কাৰ্যালয় এই চিকিৎসালয়খনলৈ স্থানান্তৰ হ'ব। মুখ্যমন্ত্রী ড০ শৰ্মাই পুৰণি গুৱাহাটী চিকিৎসা মহাবিদ্যালয়খন ভাঙি পেলোৱা হ'ব। যাতে অত্যাধুনিক ৩ হাজাৰ বিছনায়ুক্ত চিকিৎসা সুবিধাৰ বাবে পথ প্ৰস্তুত হয়। তিনিখন নতুন চিকিৎসালয় প্ৰাগজ্যোতিষপুৰ চিকিৎসালয়, মহেন্দ্ৰ মোহন চৌধুৰী চিকিৎসালয় আৰু এক সমৰ্পিত মাতৃ আৰু শিশু চিকিৎসালয়ৰ নিৰ্মাণ সম্পূৰ্ণ হোৱাত এই সিদ্ধান্ত গ্ৰহণ কৰিছে ৰাজ্য চৰকাৰে। নতুন ৩ হাজাৰ বিছনায়ুক্ত কমপ্লেক্সত জিএমচিএইচ শীয়ে পাটনাৰ পিছত দেশৰ দ্বিতীয় সৰ্ববৃহৎ চিকিৎসালয় হ'ব য'ত মুঠ বিছনা ক্ষমতা ৫ হাজাৰ হ'ব। চিকিৎসালয়খনৰ বিছনা ৩ হাজাৰখনলৈ বৃদ্ধি পাব। গুৱাহাটী চিকিৎসা মহাবিদ্যালয়ক নতুন ৰূপ দিয়াৰ উদ্দেশ্যে ইতিমধ্যে নক্সা প্ৰস্তুত হৈছে। নিৰ্মীয়মাণ মহেন্দ্ৰমোহন চৌধুৰী চিকিৎসালয়ত নিউৰ'লজী, কাৰ্ডিঅ'লজী আদিকে ধৰি বিভিন্ন ছুপাৰ স্পেচিয়েলিটি সেৱা, বৃক্ক সংৰোপণৰো ব্যৱস্থা থাকিব। ৮০০ খন বিছনায়ুক্ত এই চিকিৎসালয়খনৰ নতুন ভৱনৰ নিৰ্মাণো পূৰ্ণগতিত চলি আছে। ৫০-৭৫ বছৰলৈ এই চিকিৎসালয়সমূহ যাতে প্ৰাসংগিক হৈ থাকে সেই দিশত লক্ষ্য ৰাখি পদক্ষেপসমূহ গ্ৰহণ

কৰা হৈছে। নতুন ৰূপ লাভ কৰাৰ পিছত গুৱাহাটী চিকিৎসা মহাবিদ্যালয় সমগ্ৰ দেশৰ ভিতৰতে এখন অন্যতম বৃহৎ চিকিৎসালয়ত পৰিণত হ'ব। গুৱাহাটী চিকিৎসা মহাবিদ্যালয় আৰু হাস্পতালৰ মাতৃ আৰু শিশু চিকিৎসালয়ে সমৰ্পিতভাৱেৰে বিশেষ শিশু চিকিৎসা সেৱা আগবঢ়াব। গুৱাহাটী চিকিৎসা মহাবিদ্যালয়ক সম্পূৰ্ণৰূপে পুনৰ্নিৰ্মাণ কৰাৰ বৃহত্তৰ পৰিকল্পনাৰ এক অংশ হিচাপে ৮০০ খন বিছনাৰে সুসজ্জিত অত্যাধুনিক চিকিৎসা সেৱা প্ৰদানৰ ব্যৱস্থা কৰা হৈছে। জিএমচিএইচত শীয়েই প্ৰটন বীম থেৰাপী প্ৰৱৰ্তন কৰা হ'ব। এই থেৰাপী কৰ্কট ৰোগ চিকিৎসাৰ এক কৌশল। প্ৰটন বীম থেৰাপী কেৱল দুখন ভাৰতীয় চহৰ চেন্নাই আৰু মুম্বাইত উপলব্ধ। পৰিদৰ্শনৰ সময়ত মুখ্যমন্ত্রী হিমন্ত বিশ্ব শৰ্মাই সাংবাদিকৰে মুখামুখি হৈ ৰাছল গান্ধী আৰু ছোনিয়া গান্ধীৰ নাম নেচনেল হেৰাল্ড গোচৰৰ শপতনামাত নাম অন্তৰ্ভুক্ত কৰাক লৈ প্ৰতিক্ৰিয়া ব্যক্ত কৰে। তৃণমূল পৰ্যায়ৰ কংগ্ৰেছ কৰ্মীসকলৰ প্ৰতি সহানুভূতি প্ৰকাশ কৰি শৰ্মাই কয় যে এই দৰিদ্ৰ লোকসকলে উপলব্ধি নকৰে যে তেওঁলোকৰ নেতাসকলে অপৰিসীম ধন জমা কৰিছে। নেতাসকলে ধন উপাৰ্জন কৰিছে, আনহাতে সাধাৰণ কৰ্মীসকল বঞ্চিত হৈ আছে। মুখ্যমন্ত্ৰীয়ে ৰাছল গান্ধী আৰু ছোনিয়া গান্ধীক প্ৰৱৰ্তন সঞ্চালকালয়ত (ইডি) হাজিৰ হ'বলৈ আৰু তেওঁলোকৰ নিৰ্দোষতা প্ৰমাণ কৰিবলৈ আহ্বান জনায়। তেওঁলোকে আনক দুৰ্নীতিগ্ৰস্ত বুলি কৈ থাকে কিন্তু পাহৰি যায় যে তেওঁলোককো অভিযুক্ত কৰা হৈছে আৰু তেওঁলোকক জাননী প্ৰদান কৰা হৈছে। এতিয়া সময় হৈছে যে

তেওঁলোকে তেওঁলোকৰ নিৰ্দোষতা প্ৰমাণ কৰক। ড০ শৰ্মাই গান্ধী পৰিয়ালৰ বিৰুদ্ধে প্ৰথমতে ৫০ লাখ টকা মূল্যৰ এটা কোম্পানীক প্ৰৱঞ্চনাৰে অধিগ্ৰহণ কৰি ২,০০০ কোটি টকাৰ উদ্যোগলৈ ৰূপান্তৰ কৰাৰ অভিযোগ উত্থাপন কৰিছে। সম্পদৰ ব্যাপক বৃদ্ধিৰ উৎস সন্দৰ্ভত প্ৰশ্ন উত্থাপন কৰি কংগ্ৰেছ দলক ধন ঘূৰাই দিয়াৰ দাবী জনায়। পূৰ্বতে নেচনেল হেৰাল্ডৰ ছবেল কোম্পানী হিচাপে পৰিচিত এটা কোম্পানীৰ কথা উল্লেখ কৰি শৰ্মাই কয় যে তেওঁলোকৰ মূলধন আছিল মাত্ৰ ৫০ লাখ টকা। গান্ধী পৰিয়ালৰ দ্বাৰা কোম্পানীটো প্ৰৱঞ্চনাৰে অধিগ্ৰহণ কৰাৰ পিছত ইয়াৰ মুঠ মূল্য ২,০০০ কোটি টকালৈ বৃদ্ধি হয়। ই হৈছে আমাৰ কৰ্কট ৰোগৰ ফাউণ্ডেচনৰ দৰে ৯ কোম্পানীৰ এটা শাখা, য'ত লাভৰ অনুমতি নাই। তথাপি তেওঁলোকে লাভ কৰি আছিল। ৰাছল গান্ধীয়ে প্ৰায়ে আদানি আৰু আস্থানিক তেওঁলোকে কেনেকৈ টকা উপাৰ্জন কৰে সেই সন্দৰ্ভত প্ৰশ্ন কৰে। মোৰ প্ৰশ্ন হৈছে তেওঁ ৫০ লাখ টকাক ২ হাজাৰ কোটি টকালৈ সলনি কৰিবলৈ এই ব্যৱসায়িক কৌশলবোৰ ক'ত শিকিছিল? যদি তেওঁ মোক সেয়া শিকায়, মই অসমৰ ভাগ্য সলনি কৰিব পাৰো। তেওঁ কংগ্ৰেছ দলৰ বৰ্তমানৰ অৱস্থাক লৈ মুখ্যমন্ত্ৰীয়ে কয় যে অসমত ৰাজীৱ ভৱনৰ অৱস্থা দেখিছেনে? যদি গান্ধী পৰিয়ালে সেই ধন দলক ঘূৰাই দিয়ে তেন্তে তেওঁলোকে দলৰ কাৰ্যালয় উন্নত কৰিব পাৰিলেহেঁতেন। সাধাৰণ কংগ্ৰেছ কৰ্মীসকল তেওঁলোকৰ শীৰ্ষ নেতাসকলে ধন সংগ্ৰহ কৰা, সম্পদ আহৰণ কৰা কথাৰ পৰা অজ্ঞাত আছিল।

■ প্রথম পৃষ্ঠাৰ পৰা...

মহানগৰীত কংগ্ৰেছৰ গৰ্জন! আটক

বিৰুদ্ধে আজি সমগ্ৰ দেশজুৰি ভাৰতীয় জাতীয় কংগ্ৰেছে প্ৰতিবাদ সাব্যস্ত কৰে। নেশ্যনেল হেৰাল্ডৰ সম্পত্তি অধিগ্ৰহণ কৰিবলৈ ইডিয়ে যি যড়যন্ত্ৰ ৰচিছে সেয়া সম্পূৰ্ণ ৰাজনৈতিক আৰু উদ্দেশ্য প্ৰণোদিত। সমগ্ৰ দেশৰ লগতে অসমতো সাংবিধানিক ক্ষমতা থকা প্ৰতিষ্ঠান ইডিক বিজেপি চৰকাৰে ব্যৱহাৰ কৰাৰ প্ৰতিবাদত গুৱাহাটীৰ ইডিৰ মুখ্য কাৰ্যালয় ঘেৰাও কৰে অসম প্ৰদেশ কংগ্ৰেছৰ শ শ নেতা-কৰ্মীয়ে। বিজেপি হায় হায়, ইডি মূৰ্দাবাদ, ভাৰতীয় সংবিধান ৰক্ষা কৰক, মোদী-অমিত শ্বাহৰ গুণাগিৰি নচলিব আদি ধ্বনিৰে প্ৰদেশ কংগ্ৰেছৰ সভাপতি ভূপেন কুমাৰ বৰাৰ নেতৃত্বত অহা কংগ্ৰেছ নেতা-কৰ্মীসকলে আকাশ-বতাহ মুখৰিত কৰি তোলে। প্ৰদেশ কংগ্ৰেছৰ সভাপতি ভূপেন কুমাৰ বৰাৰ লগতে সাংসদ প্ৰদ্যুৎ বৰদলৈ, তেলেংগানাৰ সাংসদ মাণ্ডু ৰবি, অসমৰ দায়িত্বত থকা নিখিল ভাৰত কংগ্ৰেছ কমিটিৰ সম্পাদক মনোজ চৌহান, অসম প্ৰদেশ কংগ্ৰেছৰ কাৰ্যকৰী সভাপতি জাকিৰ হুছেইন

শিকদাৰ, মহিলা কংগ্ৰেছৰ সভানেত্ৰী মীৰা বৰঠাকুৰ, প্ৰাক্তন সাংসদ ৰিপুণ বৰা, আব্দুল খালেক, জ্যেষ্ঠ কংগ্ৰেছ নেতা প্ৰদ্যুৎ বৰা, কিৰিণ চলিহা, ৰাজেশ যোশী, কামৰূপ মহানগৰ জিলা কংগ্ৰেছৰ সভাপতি গোপাল শৰ্মা, জ্যেষ্ঠ কংগ্ৰেছ নেতা বিপুল কুমাৰ গগৈ, গুণকান্ত গগৈ, নৱ তালুকদাৰ, হেম্মী গগৈকে প্ৰমুখ্যে কৰি কংগ্ৰেছ নেতা-কৰ্মীসকলে প্ৰতিবাদৰ কাৰ্যসূচীত আগভাগ লয়। দীৰ্ঘ সময় ধৰি ইডি কাৰ্যালয় ঘেৰাও কৰি ধৰ্ণা দি থকাৰ সময়ত আৰক্ষীয়ে প্ৰৱল বাধা দিয়ে আৰু কংগ্ৰেছ নেতৃত্বক বলপূৰ্বক বাহত উঠাই দশম অসম আৰক্ষী বেটেলিয়নৰ কেম্পলৈ লৈ গৈ আৱদ্ধ কৰি ৰাখে। আৰক্ষীৰ এই অগণতান্ত্ৰিক কাৰ্যকৰী তীব্ৰ ভাষাৰে গৰিহণা দি অসম প্ৰদেশ কংগ্ৰেছ কমিটিৰ সভাপতি ভূপেন কুমাৰ বৰাই কয় যে কংগ্ৰেছ দলে নীতি-আদৰ্শৰ ভিত্তিত সংবিধান সুৰক্ষাৰ বাবে সংগ্ৰাম আৰম্ভ কৰিছে আৰু এই সংগ্ৰামক দেশৰ জনতাই মান্যতা প্ৰদান কৰিছে। আজি গোসাঁই বিহুৰ দিনটোতো শ শ লোক ৰাজপথলৈ ওলাই

আহি ইডিক ৰাজনৈতিক হস্তক্ষেপৰ পৰা মুক্ত কৰিবৰ বাবে প্ৰতিবাদ জনাইছে। বৰাই কয় যে সবকা সাথ, সবকা বিকাশ বুলি শ্ল'গান দিয়া বিজেপি চৰকাৰৰ সাম্প্ৰদায়িক নীতিক কংগ্ৰেছে উফৰাই পেলাবৰ বাবে এই যুঁজ আৰম্ভ কৰিছে। অসমৰ ৰাইজক ধন্যবাদ জনাই বৰাই কয় যে পঞ্চায়ত নিৰ্বাচনত বিজেপি দল আৰু চৰকাৰৰ প্ৰৱঞ্চনাৰ উত্তৰ অসমৰ ৰাইজে সঠিকভাৱে দিব। সাংসদ প্ৰদ্যুৎ বৰদলৈ আৰু প্ৰাক্তন সাংসদ ৰিপুণ বৰাইয়ো বৰ্তমানৰ মোদী নেতৃত্বৰ চৰকাৰখনৰ নীতিক অগণতান্ত্ৰিক আৰু অসাংবিধানিক বুলি সমালোচনা কৰে। সাংসদ প্ৰদ্যুৎ বৰদলৈয়ে কয় যে সাংবিধানিক ক্ষমতা থকা চিবিআই, ইডিৰ দৰে সংস্থাসমূহৰ ক্ষমতাক বৰ্তমানৰ চৰকাৰে অপব্যৱহাৰ কৰি বিৰোধীৰ মুখ বন্ধ কৰিবলৈ অপচেষ্টা অব্যাহত ৰাখিছে। নিখিল ভাৰত কংগ্ৰেছৰ অসমৰ দায়িত্বত থকা সম্পাদক মনোজ চৌহানে কেন্দ্ৰীয় চৰকাৰৰ এই অসাংবিধানিক নীতিক মৰ্মিমূৰ কৰি সংবিধান সুৰক্ষা কৰা হ'ব বুলি উল্লেখ কৰে।

■ প্রথম পৃষ্ঠাৰ পৰা...

ঔৰংগজেৰৰ সমাধি ৰক্ষাৰ দাবীৰে

অৱস্থিত ঔৰংগজেৰৰ ঐতিহাসিক সমাধিটো আঁতৰোৱাৰ দাবীক লৈ নাগপুৰত সূত্ৰপাত ঘটিছিল হিংসাত্মক পৰিস্থিতিৰ। এই বিতৰ্কৰ মাজতে এইবাৰ সমাধিটোৰ সুৰক্ষাৰ দাবীৰে ৰাষ্ট্ৰসংঘৰ প্ৰধান এণ্টনিঅ’ গুটেৰেছলৈ পত্ৰ প্ৰেৰণ কৰিছে ইয়াকুবু হাবিবুদ্দিন টুচিয়ে। নিজকে অন্তিম মোগল সম্ৰাট বাহাদুৰ শ্বাহ জাফৰৰ বংশধৰ বুলি দাবী কৰা ইয়াকুবু হাবিবুদ্দিনে লগতে এয়াও দাবী কৰিছে যে ঔৰংগজেৰৰ সমাধিস্থলৰ ৰাকফ সম্পত্তিৰ মতাৱাল্লীৰ দায়িত্বও তেওঁৰ ওপৰতে ন্যস্ত হৈ আছে। ৰাষ্ট্ৰসংঘৰ মুৰব্বীলৈ লিখা পত্ৰখনত ইয়াকুবু স্পষ্টভাৱে উল্লেখ কৰিছে যে ঔৰংগজেৰৰ সমাধিটো ‘ৰাষ্ট্ৰীয় গুৰুত্বপূৰ্ণ স্মৃতিসৌধ’ আৰু ইয়াক ‘প্ৰাচীন কীৰ্তিচিহ্ন আৰু

প্ৰত্নতাত্ত্বিক স্থান আৰু ধ্বংসাৱশেষ আইন, ১৯৫৮’ৰ অধীনত সুৰক্ষিত কৰা হৈছে। তেওঁ অভিযোগ কৰে যে এই আইন অনুসৰি সেই অঞ্চল আৰু ইয়াৰ কাষৰীয়া অঞ্চলত কোনো ধৰণৰ নিৰ্মাণ, পৰিৱৰ্তন, ভাঙি পেলোৱা বা খনন কাৰ্যৰ অনুমতি দিয়া হোৱা নাই। তথাপি এই সমাধিটোক আঙুৰি ক্ষতি বা আঁতৰোৱাৰ আশংকা আছে। সেয়েহে ইয়াৰ নিৰাপত্তা সুনিশ্চিত কৰিবলৈ কেন্দ্ৰীয় বাহিনী তৎকালীনভাৱে নিয়োগ কৰিবলৈ আহ্বান জনায়। পত্ৰখনত ইয়াকুবু আৰু অভিযোগ কৰে যে বিভিন্ন ছবি, সংবাদ মাধ্যম, আৰু ছ’চিয়েল মিডিয়াত ইতিহাস বিকৃত কৰা হৈছে, যাৰ ফলত জনসাধাৰণৰ এটা অংশৰ আৱেগত আঘাত হানিছে। তেওঁৰ দাবী যে এই বিপ্ৰান্তিৰ ফলত

অযুক্তিকৰ প্ৰতিবাদ, ঘৃণাৰ অপপ্ৰচাৰ, ঔৰংজেৰৰ প্ৰতিমূৰ্তি দাহৰ দৰে ঘটনা সংঘটিত হৈছে। এনে পৰিস্থিতিত ঐতিহাসিক আৰু সাংস্কৃতিক স্থানসমূহ সুৰক্ষিত কৰাটো কেৱল জাতীয় কৰ্তব্যই নহয়, আন্তঃৰাষ্ট্ৰীয় আইনৰ অধীনতো এক বাধ্যবাধকতা। তেওঁ সোঁৱৰাই দিয়ে যে ভাৰতে ১৯৭২ চনৰ ইউনেস্ক’ৰ ‘বিশ্ব সাংস্কৃতিক আৰু প্ৰাকৃতিক ঐতিহ্যৰ সুৰক্ষা সম্পৰ্কীয় সন্ধি’ স্বাক্ষৰ কৰিছে। সেই দৃষ্টিকোণৰ পৰা এই স্মৃতিসৌধটো ধ্বংস, অৱহেলা বা অবৈধ পৰিৱৰ্তনৰ বিৰুদ্ধে ব্যৱস্থা গ্ৰহণ কৰা উচিত। ভাৰত চৰকাৰ আৰু ভাৰতীয় প্ৰত্নতাত্ত্বিক জৰীপ বিভাগে ঔৰংগজেৰৰ সমাধিৰ আইনী সুৰক্ষা, নিৰাপত্তা সুনিশ্চিত কৰিবলৈ ৰাষ্ট্ৰসংঘৰ সচিবপ্ৰধানক অনুৰোধ জনাইছে পত্ৰখনত।

■ প্রথম পৃষ্ঠাৰ পৰা...

মহানগৰীত কংগ্ৰেছৰ গৰ্জন! আটক

বিৰুদ্ধে আজি সমগ্ৰ দেশজুৰি ভাৰতীয় জাতীয় কংগ্ৰেছে প্ৰতিবাদ সাব্যস্ত কৰে। নেশ্যনেল হেৰাল্ডৰ সম্পত্তি অধিগ্ৰহণ কৰিবলৈ ইডিয়ে যি ষড়যন্ত্ৰ ৰচিছে সেয়া সম্পূৰ্ণ ৰাজনৈতিক আৰু উদ্দেশ্য প্ৰণোদিত। সমগ্ৰ দেশৰ লগতে অসমতো সাংবিধানিক ক্ষমতা থকা প্ৰতিষ্ঠান ইডিক বিজেপি চৰকাৰে ব্যৱহাৰ কৰাৰ প্ৰতিবাদত গুৱাহাটীৰ ইডিৰ মুখ্য কাৰ্যালয় ঘেৰাও কৰে অসম প্ৰদেশ কংগ্ৰেছৰ শ শ নেতা-কৰ্মীয়ে। বিজেপি হায় হায়, ইডি মূৰ্দাবাদ, ভাৰতীয় সংবিধান ৰক্ষা কৰক, মোদী-অমিত শ্বাহৰ গুণাগিৰি নচলিব আদি ধ্বনিৰে প্ৰদেশ কংগ্ৰেছৰ সভাপতি ভূপেন কুমাৰ বৰাৰ নেতৃত্বত অহা কংগ্ৰেছ নেতা-কৰ্মীসকলে আকাশ-বতাহ মুখৰিত কৰি তোলে। প্ৰদেশ কংগ্ৰেছৰ সভাপতি ভূপেন কুমাৰ বৰাৰ লগতে সাংসদ প্ৰদ্যুৎ বৰদলৈ, তেলেংগানাৰ সাংসদ মাঞ্চু ৰবি, অসমৰ দায়িত্বত থকা নিখিল ভাৰত কংগ্ৰেছ কমিটিৰ সম্পাদক মনোজ চৌহান, অসম প্ৰদেশ কংগ্ৰেছৰ কাৰ্যকৰী সভাপতি জাকিৰ হুছেইন

শিকদাৰ, মহিলা কংগ্ৰেছৰ সভানেত্ৰী মীৰা বৰঠাকুৰ, প্ৰাক্তন সাংসদ ৰিপুণ বৰা, আব্দুল খালেক, জ্যেষ্ঠ কংগ্ৰেছ নেতা প্ৰদ্যুৎ বৰা, কিৰিপ চলিহা, ৰাজেশ যোশী, কামৰূপ মহানগৰ জিলা কংগ্ৰেছৰ সভাপতি গোপাল শৰ্মা, জ্যেষ্ঠ কংগ্ৰেছ নেতা বিপুল কুমাৰ গগৈ, গুণকান্ত গগৈ, নৱ তালুকদাৰ, হেল্লী গগৈকে প্ৰমুখ্যে কৰি কংগ্ৰেছ নেতা-কৰ্মীসকলে প্ৰতিবাদৰ কাৰ্যসূচীত আগভাগ লয়। দীৰ্ঘ সময় ধৰি ইডি কাৰ্যালয় ঘেৰাও কৰি ধৰ্ণা দি থকাৰ সময়ত আৰক্ষীয়ে প্ৰৱল বাধা দিয়ে আৰু কংগ্ৰেছ নেতৃত্বক বলপূৰ্বক বাহত উঠাই দশম অসম আৰক্ষী বেটেলিয়নৰ কেম্পলৈ লৈ গৈ আৱদ্ধ কৰি ৰাখে। আৰক্ষীৰ এই অগণতান্ত্ৰিক কাৰ্যকৰী তীব্ৰ ভাষাৰে গৰিহণা দি অসম প্ৰদেশ কংগ্ৰেছ কমিটিৰ সভাপতি ভূপেন কুমাৰ বৰাই কয় যে কংগ্ৰেছ দলে নীতি-আদৰ্শৰ ভিত্তিত সংবিধান সুৰক্ষাৰ বাবে সংগ্ৰাম আৰম্ভ কৰিছে আৰু এই সংগ্ৰামক দেশৰ জনতাই মান্যতা প্ৰদান কৰিছে। আজি গোসাঁই বিহুৰ দিনটোতো শ শ লোক ৰাজপথলৈ ওলাই

আহি ইডিক ৰাজনৈতিক হস্তক্ষেপৰ পৰা মুক্ত কৰিবৰ বাবে প্ৰতিবাদ জনাইছে। বৰাই কয় যে সবকা সাথ, সবকা বিকাশ বুলি শ্ল’গান দিয়া বিজেপি চৰকাৰৰ সাম্প্ৰদায়িক নীতিক কংগ্ৰেছে উফৰাই পেলাবৰ বাবে এই যুঁজ আৰম্ভ কৰিছে। অসমৰ ৰাইজক ধন্যবাদ জনাই বৰাই কয় যে পঞ্চায়ত নিৰ্বাচনত বিজেপি দল আৰু চৰকাৰৰ প্ৰৱঞ্চনাৰ উত্তৰ অসমৰ ৰাইজে সঠিকভাৱে দিব। সাংসদ প্ৰদ্যুৎ বৰদলৈ আৰু প্ৰাক্তন সাংসদ ৰিপুণ বৰাইয়ো বৰ্তমানৰ মোদী নেতৃত্বৰ চৰকাৰখনৰ নীতিক অগণতান্ত্ৰিক আৰু অসাংবিধানিক বুলি সমালোচনা কৰে। সাংসদ প্ৰদ্যুৎ বৰদলৈয়ে কয় যে সাংবিধানিক ক্ষমতা থকা চিবিআই, ইডিৰ দৰে সংস্থাৰে ক্ষমতাক বৰ্তমানৰ চৰকাৰে অপব্যৱহাৰ কৰি বিৰোধীৰ মুখ বন্ধ কৰিবলৈ অপচেষ্টা অব্যাহত ৰাখিছে। নিখিল ভাৰত কংগ্ৰেছৰ অসমৰ দায়িত্বত থকা সম্পাদক মনোজ চৌহানে কেন্দ্ৰীয় চৰকাৰৰ এই অসাংবিধানিক নীতিক মৰ্মমূৰ কৰি সংবিধান সুৰক্ষা কৰা হ’ব বুলি উল্লেখ কৰে।

■ প্রথম পৃষ্ঠাৰ পৰা...

বিদেশী খেদাৰ পৰা গা এৰা সদৌ অসম

নেতা-কৰ্মী খেদ ৰাজপথলৈ ওলাই আহি অসম আন্দোলন কৰিছিল সদৌ অসম ছাত্ৰ সন্থাই। সদৌ অসম ছাত্ৰ সন্থাৰ নেতৃত্বত অসমীয়া জাতিয়ে কৰা আন্দোলন আছিল বিশ্ব কঁপোৱা আন্দোলন। বিদেশী খেদাৰ বাবে আগভাগ লোৱা আছুৰ নেতৃত্বৰ এই আন্দোলনৰ ফলত বিদেশী বহিষ্কাৰ বিষয়টোৱে ব্যাপক চৰ্চা লাভ কৰিছিল। ব্যাপক হিংসা আৰু ৰক্তাক্ত এই আন্দোলনত আছুৰ ৮৫৫ গৰাকী নেতা-কৰ্মী শহীদ হৈছিল। নেলীৰ দৰে ঘটনা সংঘটিত হৈছিল। কিন্তু চাৰি দশক পাৰ হৈ যোৱাৰ পিছতে সদৌ অসম ছাত্ৰ সন্থাৰ এতিয়াৰ নেতৃত্বই কৈছে যে বিদেশী খেদাটো ছাত্ৰ সন্থাৰ কাম নেকি বুলি প্ৰশ্ন কৰিবলৈ সাহস কৰিছে। যদি বিদেশী খেদাৰ কাম সদৌ অসম ছাত্ৰ সন্থাৰে নাছিল তেন্তে ইমান মানুহ শহীদ হ’বলগীয়া অসম আন্দোলন ছাত্ৰ সন্থাই কৰিছিল কিয়? এই প্ৰশ্ন নিশ্চয়কৈ

উত্থাপন হ’ব ধৰিছে। সদৌ শোণিতপুৰ জিলা ছাত্ৰ সন্থাৰ সহযোগত আৰু তেজপুৰ সদৰ আঞ্চলিক ছাত্ৰ সন্থাৰ উদ্যোগত অনুষ্ঠিত সাংস্কৃতিক সমাৰোহত উপস্থিত থাকি আছুৰ বৰ্তমানৰ সভাপতি উৎপল শৰ্মাই প্ৰশ্ন কৰি কৈছে যে বিদেশী খেদাটো ছাত্ৰ সন্থাৰ কাম নেকি? বিদেশী বিতাড়নক লৈ অসমত পুনৰ আন্দোলন হ’ব নেকি বুলি উৎপল শৰ্মাক প্ৰশ্ন কৰিছিল সাংবাদিকে। সাংবাদিকক ওলোটাই প্ৰশ্ন কৰি আছুৰ সভাপতি উৎপল শৰ্মাই প্ৰশ্ন কৰিছে যে বিদেশী খেদাটো ছাত্ৰ সন্থাৰ কাম নেকি? উৎপল শৰ্মাই কয় যে অসমত বিদেশী নাগৰিক থকা বিষয়টো ছাত্ৰ সন্থাই অৱগত কৰিছিল। বিদেশী খেদা বিষয়টো যদি কোনোবাই ছাত্ৰ সংগঠনৰ গালৈ ঠেলি চৰকাৰক নিজৰ দায়িত্ব পালন কৰাৰ পৰা প্ৰকাৰান্তৰে আঁতৰাই এই দায়িত্বৰ পৰা হাত সাৰিব বিচাৰিছে সেয়া উচিত

নহ’ব নিশ্চয়। আমি ৰজাঘৰীয়াৰ ওচৰত দাবী উত্থাপন কৰিছিলো। কিন্তু বহু ৰাজনৈতিক দলে এই বিষয়ে চিন্তা নকৰিলে। ভাৰতবৰ্ষৰ বিভিন্ন ৰাজ্যৰ বিভিন্ন আন্দোলন তল পৰি গ’ল। কিন্তু বিগত ৪০ বছৰৰ আন্দোলনৰ পিছত আজিও অসম চুক্তিৰ ৬ নং দফা প্ৰাসংগিক হৈ আছে। এই ৬ নং দফাৰ জৰিয়তে অসমীয়া মানুহে সাংবিধানিক সুৰক্ষা কৰাচ বিচাৰিছে। এতিয়া প্ৰশ্ন হৈছে যে বিদেশী খেদাৰ দায়িত্ব চৰকাৰৰ। কিন্তু চৰকাৰক বিদেশী খেদিবলৈ বাধ্য কৰাটো জাতীয় সংগঠনৰ কাম নহয় নেকি? জাতীয় সংগঠনে প্ৰতিবাদ কৰি যদি বিদেশী খেদিবলৈ চৰকাৰক বাধ্য কৰিব খোজে তেন্তে চাৰি দশক পূৰ্বে আছুৰে ৮৫৫ জন লোকক শহীদ হ’বলৈ বাধ্য কৰিছিল কিয়? আজি এনেবোৰ প্ৰশ্ন উত্থাপন হ’ব ধৰিছে। ইয়াৰ মাজতে আছুৰ নেতা উৎপল শৰ্মাৰ মন্তব্যই বিতৰ্কৰ সৃষ্টি কৰিছে।

■ প্রথম পৃষ্ঠাৰ পৰা...

ৰাকফক লৈ ‘ছুপ্ৰিম’ শুনানি!

প্রত্যাহান জনাই দাখিল কৰা একাধিক আবেদনৰ ওপৰত একেলগে শুনানি। বুধবাৰে প্ৰায় দুঘণ্টা ধৰি এই আইনখন সন্দৰ্ভত মুখ্য ন্যায়াধীশ সঞ্জীৱ খান্না, ন্যায়াধীশ সঞ্জয় কুমাৰ আৰু ন্যায়াধীশ কে ভি বিশ্বনাথনৰ বিচাৰপীঠে শুনানি গ্ৰহণ কৰে। অৱশ্যে শুনানিৰ অন্তত উচ্চতম ন্যায়ালয়ে কোনো অন্তৰ্ৰতীকালীন নিৰ্দেশ জাৰি কৰাৰ পৰা বিৰত থকা দেখা গ’ল। বৰঞ্চ আদালতে তিনিটা অন্তৰ্ৰতীকালীন প্ৰস্তাৱ আগবঢ়াই বৃহস্পতিবাৰৰ দুপৰীয়া ২ বজালৈ শুনানি স্থগিত ৰাখে। একে সময়তে আদালতে আগবঢ়োৱা অন্তৰ্ৰতীকালীন প্ৰস্তাৱসমূহ সন্দৰ্ভত সকলো পক্ষৰ যুক্তি শুনাব পিছতহে সিদ্ধান্ত লোৱা হ’ব বুলি জানিবলৈ দিয়ে। শুনানিৰ আৰম্ভণিতে বিচাৰপীঠে প্ৰশ্ন কৰে যে এই গোচৰসমূহৰ শুনানি উচ্চতম ন্যায়ালয়ত হ’ব লাগে নে নিজ নিজ ৰাজ্যৰ উচ্চ ন্যায়ালয়লৈ প্ৰেৰণ কৰিব লাগে। একে সময়তে এই গোচৰত আবেদনকাৰীসকলে সঠিকভাৱে কি বিচাৰিছে তাৰো স্পষ্ট ব্যাখ্যা বিচাৰে আদালতে। এই প্ৰসংগত জ্যেষ্ঠ অধিবক্তা কপিল ছিৰালে কয় যে কেৱল মুছলমানক ৰাকফৰ সম্পত্তি ঘোষণা কৰাৰ অধিকাৰ দিলে সাংবিধানিক বৈষম্যৰ সৃষ্টি হয়। আন এজন জ্যেষ্ঠ অধিবক্তা অভিষেক মনুসিংগীয়ে এই আইনখনৰ সৰ্বভাৰতীয়

প্ৰভাৱৰ কথা উল্লেখ কৰি আদালতক এই বিষয়টো উচ্চ ন্যায়ালয়লৈ প্ৰেৰণ নকৰিবলৈ অনুৰোধ জনায়। অধিবক্তা হুজুফা আহমদীয়ে কয়, “ব্যৱহাৰকাৰী অনুসৰি ৰাকফ ইছলামৰ এক প্ৰতিষ্ঠিত প্ৰথা, যিটো যুগ যুগ ধৰি চলি আহিছে আৰু কোনো ধৰণে বিলুপ্ত কৰিব নোৱাৰি।” আনহাতে, কেন্দ্ৰৰ হৈ হাজিৰ হৈ ছলিচিটৰ জেনেৰেল তুযাৰ মেহতাই আদালতত কয় যে সংশোধিত ৰাকফ আইনখন গৃহীত কৰাৰ পূৰ্বে যুটীয়া সংসদীয় সমিতিয়ে দীঘলীয়া পৰ্যালোচনা কৰিছিল। সমিতিখনে ৩৮ খন বৈঠক অনুষ্ঠিত কৰি ৯৮ জন সাক্ষীৰ বক্তব্য লিপিবদ্ধ কৰে আৰু দুই লাখতকৈও অধিক স্মাৰক-পত্ৰ বিবেচনা কৰে। ফলত আইনখনৰ গ্ৰহণযোগ্যতা আৰু বৈধতা সন্দেহমুক্ত বুলি দাবী কৰে তুযাৰ মেহতাই। অৱশ্যে আজি শুনানিৰ সময়ত মুখ্য ন্যায়াধীশগৰাকীয়ে ৰাকফ কমিটিত অমুছলমান সদস্য থকাৰ সন্দৰ্ভতো কেন্দ্ৰক প্ৰশ্ন কৰে। তেওঁ কয়, যদি মুছলমানসকল হিন্দু এনডাউমেণ্ট ব’ৰ্ডৰ সদস্য হ’ব নোৱাৰে, তেন্তে অমুছলমানসকল কিয় ৰাকফ ব’ৰ্ডৰ সদস্য হ’ব পাৰে? উচ্চতম ন্যায়ালয়ৰ পৰ্যবেক্ষণে ‘ৰাকফ-বাই-ইউজাৰ’ৰ দৰে প্ৰথাৰ কথাও আঙুলিয়াই দিয়ে। দীৰ্ঘম্যাদী ব্যৱহাৰৰ ভিত্তিত কোনো মাটিক ৰাকফ হিচাপে ঘোষণা কৰাৰ এই

পদ্ধতি কেনেকৈ নথিভুক্ত হ’ব সেই বিষয়ে মুখ্য ন্যায়াধীশে প্ৰশ্ন উত্থাপন কৰে। তেওঁ কয় যে উপযুক্ত নথি-পত্ৰ অবিহনে সেই সম্পত্তিসমূহক কেনেকৈ আইনী স্বীকৃতি দিয়া হ’ব সেয়া স্পষ্ট নহয়। আদালতৰ মতে, এনে সম্পত্তি বাতিল কৰিলে আৰু অধিক জটিলতাৰ সৃষ্টি হ’ব আৰু বহু ঠাইত এই সুযোগৰ অপব্যৱহাৰ হ’ব পাৰে বুলি উচ্চতম ন্যায়ালয়ে পৰ্যবেক্ষণ কৰে। ৰাকফ আইনক লৈ দেশৰ কেইবাখনো ৰাজ্যত সৃষ্টি হোৱা অশান্তিৰ বাবেও উচ্চতম ন্যায়ালয়ে উদ্বেগ প্ৰকাশ কৰিছে। বিশেষকৈ পশ্চিমবংগ, অসম আৰু ত্ৰিপুৰাৰ কিছু অংশত অগ্নিসংযোগ, ৰাজপথৰ উত্তেজনা আৰু আনকি প্ৰাণহানিৰ দৰে ঘটনাও পোহৰলৈ আহিছে। উচ্চতম ন্যায়ালয়ত বিষয়টো শুনানি চলি থকাৰ সময়ত হিংসা অনুচিত বুলি কয় মুখ্য ন্যায়াধীশগৰাকীয়ে। তেওঁ মন্তব্য কৰে যে “যেতিয়া বিষয়টো ন্যায়ালয়ৰ অধীন হয় তেতিয়া এনে অশান্তি একেবাৰে অবাস্তৱিক। হিংসা তৎক্ষণাত বন্ধ হ’ব লাগে।” এনে পৰিস্থিতিত আদালতৰ প্ৰস্তাৱিত অন্তৰ্ৰতীকালীন ৰায়ক কেন্দ্ৰ কৰি বৃহস্পতিবাৰৰ পৰা পুনৰ এক গুৰুত্বপূৰ্ণ শুনানি আৰম্ভ হ’ব। বিতৰ্কিত এই ৰাকফ সংশোধনী আইনক লৈ সৰ্বোচ্চ আদালতে কি ৰায় দিয়ে সেয়া লক্ষ্যণীয় হ’ব।

■ প্রথম পৃষ্ঠাৰ পৰা...

সিদ্ধাৰামাইয়াক ন’টিছ আদালতৰ

মহীশূৰ নগৰ উন্নয়ন বিভাগৰ ভূমি কেলেংকাৰীৰ গোচৰত মুখ্যমন্ত্ৰী সিদ্ধাৰামাইয়া, পত্নী পাৰ্বতী বি এম আৰু আন দুজন অভিযুক্তলৈ জাননী জাৰি কৰিছে। এই গোচৰৰ তদন্ত কেন্দ্ৰীয় তদন্তকাৰী ব্যুৰো (চিবিআই)ক গতাই দিয়াৰ দাবীত দাখিল কৰা গোচৰৰ পৰিপ্ৰেক্ষিতত এই জাননী জাৰি কৰা হৈছে। কেন্দ্ৰীয় গৃহ মন্ত্ৰালয়, চিবিআই আৰু কৰ্ণাটক লোকায়ুক্ত আৰক্ষীলৈও জাননী প্ৰেৰণ কৰা হৈছে। জানিব পৰা মতে ফেব্ৰুৱাৰী মাহত লোকায়ুক্ত আদালতে ৩ হাজাৰ কোটি টকাৰ ভূমি কেলেংকাৰীৰ গোচৰত সিদ্ধাৰামাইয়া আৰু তেওঁৰ পত্নীৰ বিৰুদ্ধে উত্থাপিত অভিযোগত ‘ক্লীনশ্বীট’ প্ৰদান কৰিছিল। ইয়াৰ পিছতে লোকায়ুক্ত আদালতৰ ৰায়ক প্ৰত্যাহান জনায় ইডিয়ে। কেন্দ্ৰীয় তদন্তকাৰী সংস্থাৰ এই আবেদনৰ শুনানিৰ সময়ত উচ্চ ন্যায়ালয়ে কয়

যে গোচৰৰ তদন্ত এতিয়াও অসম্পূৰ্ণ, সেয়েহে কোনো ৰায়দান কৰিব নোৱাৰি। সম্পূৰ্ণ তদন্তৰ প্ৰতিবেদন দাখিল কৰাৰ পিছত চূড়ান্ত সিদ্ধান্ত লোৱা হ’ব। এনে পৰিস্থিতিত আবেদনকাৰী স্নেহময়ী কৃষ্ণই উচ্চ ন্যায়ালয়ৰ বিভাগীয় বিচাৰপীঠত গোচৰ ৰুজু কৰি ৰাজ্যৰ অধীনস্থ লোকায়ুক্ত আৰক্ষীৰ হাতত এৰি দিয়াৰ পৰিৱৰ্তে নিৰপেক্ষ আচৰণৰ বাবে চিবিআইক গতাই দিবলৈ দাবী জনায়। প্ৰসংগক্ৰমে কৰ্ণাটকৰ মুখ্যমন্ত্ৰী হিচাপে দায়িত্ব লোৱাৰ এবছৰৰ ভিতৰতে সিদ্ধাৰামাইয়াৰ বিৰুদ্ধে ভূমি দুৰ্নীতিৰ অভিযোগ উত্থাপন হয়। মুড়া গৃহ নিৰ্মাণ প্ৰকল্পৰ নথি জালিয়াতি কৰি মুখ্যমন্ত্ৰীৰ পত্নী পাৰ্বতীক নামমাত্ৰ মূল্যত ব্যয়বহুল প্লট দিয়াৰ অভিযোগ তোলে তিনিজন প্ৰতিবাদকাৰীয়ে। অভিযোগ অনুসৰি এই দুৰ্নীতিৰ ফলত মুখ্যমন্ত্ৰী আৰু

তেওঁৰ পৰিয়ালে প্ৰায় তিনি হাজাৰ কোটি টকাৰ অবৈধ সুবিধা লাভ কৰিছিল। তাৰ পিছত ৰাজ্যপাল থাৱাৰ চান্দ গেহলটৰ নিৰ্দেশত লোকায়ুক্ত আৰক্ষীয়ে তদন্ত আৰম্ভ কৰি সিদ্ধাৰামাইয়াৰ বিৰুদ্ধে এফআইআৰ দাখিল কৰে। আবেদনকাৰীয়ে দাবী কৰিছে যে ৰাজ্য চৰকাৰৰ অধীনত থকা তদন্তকাৰী সংস্থাটো নিৰপেক্ষ নহয়, গতিকে তদন্ত চিবিআইক গতাই দিয়াটোৱেই একমাত্ৰ সঠিক পথ। এই দাবীৰ প্ৰতি লক্ষ্য ৰাখি বুধবাৰে কৰ্ণাটক উচ্চ ন্যায়ালয়ৰ বিভাগীয় বিচাৰপীঠে মুখ্যমন্ত্ৰী, তেওঁৰ পত্নী আৰু আন দুজন অভিযুক্তকে ধৰি সংশ্লিষ্ট সকলো পক্ষলৈ জাননী প্ৰেৰণ কৰে। আদালতৰ সূত্ৰ অনুসৰি ২৮ এপ্ৰিলত এই গোচৰৰ পৰৱৰ্তী শুনানি অনুষ্ঠিত হ’ব। এনেদৰে এতিয়া কংগ্ৰেছ মুখ্যমন্ত্ৰীগৰাকীৰ বিপদ বৃদ্ধি পাইছে।

■ প্রথম পৃষ্ঠাৰ পৰা...

অনুশাসন ভংগকাৰীৰক লৈ কঠোৰ

আজি সংবাদ মাধ্যমৰ মুখামুখি হৈ প্ৰতিক্ৰিয়া ব্যক্ত কৰি সকলোৱে দলীয় অনুশাসন মানি চলিব লাগিব বুলি স্পষ্ট কৰে। পাকেপকাৰে শইকীয়াই স্পষ্টকৈ কয় যে এতিয়াৰ পৰা বিজেপিত কংগ্ৰেছৰ পৰা অহা ন-বিজেপিৰ উদঙ সংস্কৃতি নচলিব। কংগ্ৰেছৰ পৰা অহা নতুন নেতাৰ দাদাগিৰিৰ সংস্কৃতি বিজেপিত নচলিব। নলবাৰীৰ ঘটনা সন্দৰ্ভত দিলীপ শইকীয়াই প্ৰতিক্ৰিয়া ব্যক্ত কৰি দলত উঠি ৰজা বহি ৰজা হৈ থকাসকলক একপ্ৰকাৰ সকাইনি প্ৰদান কৰি অনুশাসন ভংগ কৰিলে নেতা-কৰ্মী, মন্ত্ৰী-বিধায়ক কোনো সাৰি নাযাব বুলি স্পষ্ট কৰে।

দলত শৃংখলাবদ্ধতা, নিয়ম-সংস্কাৰ আৰু অনুশাসন সকলোৱে মানি চলিব লাগিব বুলিও স্পষ্ট কৰে দিলীপ শইকীয়াই। দিলীপ শইকীয়াই আজি কয় যে দলীয় অনুশাসন সকলোৱে মানি চলিব লাগিব। বিজেপিত মন্ত্ৰী বেলেগ, বিধায়ক বেলেগ, দিলীপ শইকীয়া বেলেগ এনেকুৱা কথা হ’ব নোৱাৰে। বুথ সভাপতিৰ পৰা ৰাষ্ট্ৰীয় সভাপতিলৈ সকলোৰে বাবে দলীয় অনুশাসন একেই। লগতে শইকীয়াই কয় যে আমাৰ দলৰ অনুশাসন আছে, সংস্কাৰ আছে। মুখ্যমন্ত্ৰীয়ে হওক বা যি নেতাই নহওক সেই পৰম্পৰাটো মানি চলিব লাগিব। মই সেইকাৰণেই মণ্ডল

সভাপতিগৰাকীক ধমক দিছিলো। দল চলাব লাগিলে শৃংখলাবদ্ধতা প্ৰথম বিষয়। সেই ক্ষেত্ৰত মই কৃপণালি নকৰো। দলৰ নীতি, পৰম্পৰা, অনুশাসন সকলোৰে বাবে সমান। ইয়াত কোনো ধৰণৰ কম্প্ৰ’মাইজ নহয়। শৃংখলা ভংগ কৰিলে সহজভাৱে লোৱা নহয়। পহিলা ব’হাগৰ দিনটোত নলবাৰী জিলাৰ বাঁহজানীত মণ্ডল কাৰ্যালয় উদ্বোধনৰ সময়ত ৰাজ্যিক সভাপতি দিলীপ শইকীয়াক কাৰ্যালয়ত প্ৰৱেশ কৰিব নিদিয়াত মন্ত্ৰী জয়ন্তমল্ল বৰুৱাকে ধৰি মণ্ডল সভাপতিক ধমক দিছিল। তাকে মুখ্যমন্ত্ৰীৰ সন্মুখতে মন্ত্ৰীক ধমক দিয়ে।

■ প্রথম পৃষ্ঠাৰ পৰা...

শিলচৰত দিলৱাৰসহ ৭ জনক আৰক্ষীৰ

প্রতিবাদকাৰীক গ্ৰেপ্তাৰ কৰিছে কাছাৰ আৰক্ষীয়ে। দিলৱাৰ হুছেইনসহ ৭ জনক গ্ৰেপ্তাৰ কৰি আদালতত হাজিৰ কৰোৱাত আদালতে আটাইকেইজনকে ন্যায়িক জিম্মালৈ প্ৰেৰণ কৰিছে। আৰক্ষীৰ সৈতে সংঘাতত লিপ্ত হোৱাৰ লগতে হিংসাত্মক পৰিস্থিতি সৃষ্টি কৰিব খোজাৰ অভিযোগৰ পিছতে কাছাৰ জিলাৰ আৰক্ষীয়ে সাত প্রতিবাদকাৰীক গ্ৰেপ্তাৰ কৰিছে। ১৩ এপ্ৰিলত বৰাক উপত্যকাৰ শিলচৰৰ বেৰেঙাত একাংশ ইছলামধৰ্মী লোকে উগ্ৰ প্ৰদৰ্শন কৰিছিল। আৰক্ষীৰ সৈতে হতাহতিত লিপ্ত হোৱাত আৰক্ষী আৰু প্রতিবাদকাৰী আহত হৈছিল। বিভিন্ন স্ল'গান দি আৰু হাতত প্লেকাৰ্ড লৈ প্রতিবাদকাৰীসকলে চহৰলৈ যাত্ৰা কৰিছিল। হাতে হাতে বেনাৰ-পোষ্টাৰ লৈ ৰাকফ সংশোধনী আইন তৎক্ষণাৎ প্ৰত্যাহাৰৰ দাবীত বেৰেঙাত শান্তিপূৰ্ণভাৱে প্রতিবাদ হৈছিল যদিও পিছত হিংসাৰ ৰূপ লোৱাত উত্তপ্ত পৰিস্থিতিৰ

সৃষ্টি হয়। নিৰাপত্তাৰক্ষীৰ হস্তক্ষেপত পৰিস্থিতি ক্ষান্ত হয়। প্রতিবাদকাৰীসকলে আৰক্ষীৰ সৈতে সংঘাতত লিপ্ত হয়। কালীবাৰীত আৰক্ষীয়ে ৰেলীক বাধা দিয়াত বেৰিকেড ভাঙিবলৈ চেষ্টা কৰিছিল। লগতে আৰক্ষীৰে পোনপটীয়া সংঘাতত লিপ্ত হয়। জিলাখনৰ আৰক্ষী অধীক্ষক নোমল মাহন্তাই কয় যে ভাৰতীয় ন্যায় সংহিতা আৰু ৰাজহুৱা সম্পত্তিৰ ক্ষতি প্ৰতিৰোধ আইনৰ একাধিক ধাৰাৰ অধীনত গোচৰ ৰুজু কৰা হৈছে। বাগাদাহাৰ আৰু কাশীপুৰ অঞ্চলত অভিযান চলাই সাতজন ব্যক্তিক গ্ৰেপ্তাৰ কৰা হয়। অভিযুক্তসকলক ন্যায়িক জিম্মালৈ প্ৰেৰণ কৰা হৈছে। প্রতিবাদত প্ৰায় ৩০০ লোক জড়িত আছিল। আগতীয়া অনুমতি অবিহনে বেৰেঙা গাঁৱৰ পৰা শিলচৰ চহৰলৈ যাত্ৰা আৰম্ভ কৰিছিল। শিলচৰ আৰক্ষীয়ে প্রতিবাদকাৰীক আগবাঢ়ি নাহিবলৈ বাধা দিছিল আৰু ছত্ৰভংগ দিবলৈ মৃদু লাঠীচালনা কৰিছিল। ইপিনে

প্রতিবাদকাৰীসকলে দাবী কৰে যে সমদল শান্তিপূৰ্ণ আছিল। সংশোধিত ৰাকফ আইনৰ বিৰুদ্ধে প্রতিবাদ বুলি অভিহিত কৰিছিল। পৰিস্থিতিৰ প্ৰতি লক্ষ্য ৰাখি কাছাৰ জিলাত ধৰ্মা, সমদলত নিষেধাজ্ঞা জাৰি কৰিছে কাছাৰ জিলা আয়ুক্তই। আইন-শৃংখলাজনিত পৰিস্থিতিৰ প্ৰতি লক্ষ্য ৰাখি ভাৰতীয় ন্যায় সংহিতাৰ অধীনত ১৬৩ ধাৰা অনুযায়ী নিষেধাজ্ঞা জাৰি কৰিছে। মুখ্যমন্ত্ৰী হিমন্ত বিশ্ব শৰ্মাই ৰাকফ আইনক লৈ ৰাস্তাৰ প্রতিবাদ সহ্য কৰা নহ'ব বুলি স্পষ্ট কৰিছে। যিকোনো অভিযোগ আদালতলৈ লৈ যোৱা উচিত বুলি কৈ পথত সমদলৰ অনুমতি দিয়া নহ'ব বুলি কয়। বিষয়টো ইতিমধ্যে ন্যায়িক পৰীক্ষাৰ অধীনত আছে বুলি উল্লেখ কৰি মুখ্যমন্ত্ৰীয়ে কয় যে আন্দোলনৰ ফলত ৰাজ্যখনত অপ্ৰয়োজনীয় অস্থিৰতাৰ সৃষ্টি হ'ব পাৰে। আমি সংঘৰ্ষ নিবিচাৰো। আমি সকলোৱে সম্প্ৰীতিৰে জীয়াই থাকিব লাগিব।

■ প্রথম পৃষ্ঠাৰ পৰা...

চৰকাৰী কাৰ্যালয়ত বাধ্যতামূলক

অসমীয়া ভাষা বাধ্যতামূলক কৰিছে ৰাজ্য চৰকাৰখনে। পহিলা ব'হাগৰ পৰাই সচিবালয়ৰ পৰা আৰম্ভ কৰি ৰাজ্যৰ সকলো প্ৰশাসনিক কাৰ্যালয়ত অসমীয়া ভাষাৰ ব্যৱহাৰ বাধ্যতামূলক কৰি নিৰ্দেশনা প্ৰকাশ কৰিছে চৰকাৰে। এই নিৰ্দেশনা ১৫ এপ্ৰিলৰ পৰা কাৰ্যকৰী হ'ব। ব্ৰহ্মপুত্ৰ উপত্যকাত চৰকাৰী কাৰ্যালয়ত ইংৰাজীৰ লগতে অসমীয়া ভাষাৰ ব্যৱহাৰ বাধ্যতামূলক কৰা হৈছে। বৰাক উপত্যকাত ইংৰাজী ভাষাৰ সৈতে বাংলা ভাষাৰ ব্যৱহাৰ বাধ্যতামূলক হ'ব। বিটিআৰ এলেকাত ইংৰাজীৰ সৈতে বড়ো ভাষাৰ ব্যৱহাৰ বাধ্যতামূলক হ'ব। বৰাক উপত্যকা আৰু বড়োভূমি এলেকাত অসমীয়া ভাষা প্ৰয়োজন অনুসৰি ব্যৱহাৰ হ'ব যদিও বাধ্যতামূলক নহ'ব। ৰাজ্যপালৰ কাৰ্যালয়ে প্ৰকাশ কৰা নিৰ্দেশনা অনুসৰি এতিয়াৰে পৰা সকলো চৰকাৰী অধিসূচনা, নিৰ্দেশনা, জাননী অসমীয়াত প্ৰকাশ পাব। ৰাজ্যপাল লক্ষ্মণ প্ৰসাদ আচাৰ্যৰ কাৰ্যালয়ৰ পি.এল.বি.৫৬০২১৫/৭৮ নম্বৰৰ অধিসূচনাত কোৱা হৈছে যে অসম চৰকাৰী ভাষা আইন, ১৯৬০ৰ ধাৰা ৭ আৰু ৩ অনুসৰি

বৰাক উপত্যকা, ষষ্ঠ অনুসূচীৰ পাৰ্বত্য জিলা, বড়োলেণ্ড টেৰিটৰিয়েল অঞ্চলত স্থানীয় ভাষা ব্যৱহাৰৰ লগতে সমগ্ৰ ৰাজ্যতে অসমীয়া ভাষা ব্যৱহাৰৰ বাবে নিৰ্দেশনা দিয়া হৈছে। নিৰ্দেশনাত স্পষ্টকৈ কোৱা হৈছে যে ৰাজ্য চৰকাৰৰ সকলো বিধেয়ক, আইনী নিৰ্দেশ, চৰকাৰে প্ৰস্তুত কৰা নিয়ম-বিধি, জাননী, আদেশ, অধিসূচনা, প্ৰশাসনিক আৰু কাৰ্যবাহী নিৰ্দেশনা, বদলি-নিযুক্তিৰ আদেশ, চৰকাৰী ৰাজপত্ৰ আদি ইংৰাজী সংস্কৰণৰ লগতে অসমীয়া ভাষাত বাধ্যতামূলকভাৱে জাৰি কৰা হ'ব। বৰাক উপত্যকাত সকলো চৰকাৰী কামত ইংৰাজীৰ লগতে বাংলা ভাষা ব্যৱহাৰ কৰা হ'ব। বড়োলেণ্ড এলেকাত সকলো চৰকাৰী কামত ইংৰাজীৰ লগতে বড়ো ভাষা ব্যৱহাৰ কৰা হ'ব। সংশ্লিষ্ট বিভাগসমূহে কোনো নিৰ্দেশনা লাভ কৰিলে প্ৰাপ্তিৰ ৩০ দিনৰ ভিতৰত অসমীয়া ভাষালৈ অথবা প্ৰয়োজন সাপেক্ষে বড়ো আৰু বাংলালৈ নিৰ্দেশনাখন অনুবাদ কৰি প্ৰকাশৰ ব্যৱস্থা কৰিব লাগিব। পুৰণি চৰকাৰী আইন, নীতি, নথি, বিধি আৰু অধিসূচনা আদিও ক্ৰমে দুবছৰৰ ভিতৰত অসমীয়ালৈ অথবা প্ৰয়োজন

সাপেক্ষে বড়ো আৰু বাংলালৈ অনুবাদ কৰিব লাগিব। অনুবাদ প্ৰক্ৰিয়াত বিশ্ববিদ্যালয়সমূহৰ ভাষা বিভাগৰ সহায় লোৱা হ'ব। দুয়োটা ভাষাৰ সংস্কৰণ অথবা অনুবাদৰ মাজত যদি অস্পষ্টতা বা অমিল পৰিলক্ষিত দেখা যায় তেন্তে ব্যাখ্যাৰ প্ৰয়োজন হ'লে ইংৰাজী সংস্কৰণৰ শব্দায়নক প্ৰাধান্য দিয়া হ'ব। কিন্তু ভাৰত চৰকাৰ, কেন্দ্ৰীয় চৰকাৰৰ কাৰ্যালয় আৰু প্ৰশাসনৰ যোগাযোগৰ বাবে ইংৰাজী ভাষাৰ ব্যৱহাৰ অব্যাহত থাকিব। ইপিনে একেটা নিৰ্দেশনাত কোৱা হৈছে যে ন্যায়ালয়ত দাখিল কৰিবলগীয়া সকলো অনুসন্ধানৰ প্ৰতিবেদন, অনুচ্ছেদভিত্তিক মন্তব্য, নিৰ্দেশনা, শপতনামা, চিঠি-পত্ৰ ইত্যাদিত ইংৰাজী ভাষাৰ ব্যৱহাৰ অব্যাহত থাকিব। ইংৰাজী ভাষাৰ পৰা অসমীয়া, বাংলা আৰু বড়ো ভাষালৈ অনুবাদৰ উদ্দেশ্যে 'অনুবাদ ভাষিণী' এপ ব্যৱহাৰ কৰিব পাৰিব। কিন্তু বিষয়াসকলে অনুবাদ কৰা সংস্কৰণবোৰ শুদ্ধ আৰু সঠিক হোৱাটো নিশ্চিত কৰিবলৈ সতৰ্কতা অৱলম্বন কৰিব লাগিব। মুখ্যমন্ত্ৰী হিমন্ত বিশ্ব শৰ্মা বিজেপিৰ ৰাজ্যিক সভাপতি দিলীপ শইকীয়াই এই সিদ্ধান্তক ঐতিহাসিক বুলি কয়।

■ প্রথম পৃষ্ঠাৰ পৰা...

যৌন নিৰ্যাতনৰ অভিযোগত গ্ৰেপ্তাৰ

বিলাসীপাৰাত সংঘটিত হৈছে ভয়ংকৰ কাণ্ড। পহিলা ব'হাগ অৰ্থাৎ মঙলবাৰে বিলাসীপাৰাৰ সাপটগ্ৰামত এগৰাকী মানসিক বিকাৰগ্ৰস্ত যুৱতীৰ সৈতে ভয়ংকৰ কাণ্ড সংঘটিত কৰিছে দুই নৰপিশাচে। এই ঘটনা পোহৰলৈ অহাত তীব্ৰ প্ৰতিক্ৰিয়াৰ সৃষ্টি হয়। ঘটনাৰ খবৰ পোৱা মাত্ৰকে আৰক্ষীয়ে তদন্ত আৰম্ভ কৰি লজ্জাজনক কাণ্ড সংঘটিত কৰা দুই নৰপিশাচ বকুল নাথ আৰু নিৰঞ্জন দাসক গ্ৰেপ্তাৰ কৰিবলৈ সক্ষম হৈছে। সাপটগ্ৰামত এগৰাকী মানসিক বিকাৰগ্ৰস্ত

যুৱতী খেতিপথাৰৰ গাতত মুমূৰ্ষু অৱস্থাত উদ্ধাৰ হয়। দুৰ্ভগীয়া যুৱতীগৰাকীক দলবদ্ধ ধৰ্ষণ কৰাৰ সন্দেহ কৰা হয়। আৰক্ষীয়ে তদন্ত আৰম্ভ কৰি মানসিকভাৱে বিকাৰগ্ৰস্ত যুৱতীগৰাকীৰে অপকৰ্ম সংঘটিত কৰা বকুল নাথ আৰু নিৰঞ্জন দাসক গ্ৰেপ্তাৰ কৰিবলৈ সক্ষম হয়। বকুল নাথৰ ঘৰ বিলাসীপাৰাৰ বাৰকুটিত আৰু নিৰঞ্জন দাসৰ ঘৰ শান্তিপুৰত। জানিব পৰা মতে মানসিক বিকাৰগ্ৰস্ত যুৱতীগৰাকীক পথাৰত আৱদ্ধ কৰি হাত-ভৰি বান্ধি লৈছিল বকুল নাথ আৰু নিৰঞ্জন

দাসে। পথাৰৰ এটা গাতত অপকৰ্ম সংঘটিত কৰিছিল। তাৰ পিছতে খেতিপথাৰৰ গাঁতৰ পৰা মুমূৰ্ষু অৱস্থাত উদ্ধাৰ হৈছিল মানসিক বিকাৰগ্ৰস্ত যুৱতীগৰাকী। আৰক্ষীয়ে ৰাইজৰ সহযোগত দুৰ্ভগীয়া যুৱতীগৰাকীক হাস্পতালত ভৰ্তি কৰিছে। বকুল নাথ আৰু নিৰঞ্জন দাসক আৰক্ষীয়ে গ্ৰেপ্তাৰ কৰি আদালতত হাজিৰ কৰোৱাত আদালতে ন্যায়িক জিম্মালৈ প্ৰেৰণ কৰিছে। বকুল নাথ আৰু নিৰঞ্জন দাসক উচিত শাস্তি প্ৰদান কৰিবলৈ দাবী জনাইছে।



বিহু থাকে মানে বিহুকে বিনাবা, বিহু গ'লে বিনাবা কাক... সোণাপুৰৰ চৰকাৰী বৃদ্ধাশ্রমত ককা-আইতাৰ বিহুনাচ, ফটো: সংগ্ৰহ

মনোনয়ন পত্ৰ সৈতে নাই শপতনামা, বাতিল ৪ প্ৰাৰ্থীৰ প্ৰাৰ্থিত্ব

প্ৰাৰ্থীৰ মনোনয়ন পত্ৰৰ পৰা 'হেৰাল' নথি

ই-সংবাদ, দুৰ্গা, ১৬ এপ্ৰিল:

মনোনয়নৰ সৈতে গাঁঠি দিয়া নথি
বিষয়ই গ্ৰহণ কৰাৰ পিছত হঠাৎ
অন্তৰ্ধান হোৱাক লৈ আজি উত্তপ্ত হৈ

পৰে দৰং জিলাৰ ছিপাবাৰৰ

ৰাজনীতি। বিগত কেইবামাহো ন ন
বিতৰ্কৰে সাঙোৰ খাই পৰা
এগৰাকী নেতাৰ পালিনেতা

চক্ৰটোৱেই সংঘটিত কৰাৰ অভিযোগ

দি থানাত এজাহাৰ দাখিল কৰিছে
ভুক্তভোগী প্ৰত্যাশীসকলে। প্ৰাপ্ত
এজাহাৰ অনুসৰি **শেষাংশ ৮ পৃষ্ঠাত**

সাংবাদিকৰ ঘৰলৈ শিলগুটি নিক্ষেপ একাংশ দুষ্কৃতিকাৰীৰ

দুলীয়াজানত আৰক্ষী চকীত আক্ৰমণ তিনি সহস্ৰাধিক উন্মত্ত জনতাৰ

ই-সংবাদ বিশেষ, দুলীয়াজান, ১৬ এপ্ৰিল:

দুলীয়াজানৰ নাওশলীয়া আৰক্ষী চকীত ব'হাগৰ প্ৰথম
দিনটোতে তিনি সহস্ৰাধিক উন্মত্ত লোকে তাণ্ডব চলাই
উত্তপ্ত পৰিস্থিতিৰ সৃষ্টি কৰে। ঘটনা সন্দৰ্ভত জানিব
পৰামতে যোৱা ১৪ এপ্ৰিলৰ সন্ধিয়া নাওশলীয়া

আৰক্ষী চকীৰ অন্তৰ্গত জুটলিবাৰী চাহ বাগিচাৰ ২০
নম্বৰ লাইনৰ পাঁচআলি নামৰ ঠাইত সন্ধিয়া এখন গৰু
কঢ়িওৱা টাটা এচি গাড়ীৰ পাংচাৰ হোৱাত ৰখাই
থৈছিল। সেই সময়তে উক্ত ঠাইৰে এজন চাহ
জনজাতিৰ যুৱকে গাড়ীখনক এটা **শেষাংশ ৭ পৃষ্ঠাত**

নিশাৰ ভিতৰতে শৌচালয় নিৰ্মাণত ব্যস্ত পঞ্চায়ত প্ৰাৰ্থী

ই-সংবাদ, গোলকগঞ্জ, ১৬ এপ্ৰিল: ধুবুৰী জিলাৰ
গংগাধৰ জিলা পৰিষদৰ অন্তৰ্গত বিচনদৈ গাঁও
পঞ্চায়তৰ কংগ্ৰেছ দলৰ আঞ্চলিক সদস্য পদৰ প্ৰাৰ্থীয়ে
চৈধ্য এপ্ৰিলত নিশাৰ ভিতৰতে শৌচালয় নিৰ্মাণ কৰা
ঘটনাই অঞ্চলটোত তীব্ৰ প্ৰতিক্ৰিয়াৰ **শেষাংশ ৭ পৃষ্ঠাত**

অসম সাহিত্য সভাৰ 'নিজৰ দিন' পালন পশ্চিম যোৰহাট অঞ্চলৰ ৩৩ গৰাকীক ওলগনি-পত্ৰ প্ৰদান

ই-সংবাদ, পশ্চিম যোৰহাট, ১৬ এপ্ৰিল: অসম
সাহিত্য সভাই পহিলা ব'হাগত ৰাজ্যখনৰ সমাজৰ
বিভিন্ন ক্ষেত্ৰলৈ অৱদান আগবঢ়োৱা ৬৫ বছৰৰ উৰ্ধ্বৰ
ব্যক্তিসকলক ওলগনি-পত্ৰ প্ৰদানৰ লগতে একোখনকৈ
গামোচা পিন্ধাই, থুৰীয়া তামোল প্ৰদান কৰিবলৈ
জনোৱা আহ্বানৰ প্ৰতি সঁহাৰি জনাই পশ্চিম যোৰহাট
অঞ্চলৰ ৩৩ গৰাকী ব্যক্তিক সেৱা- **শেষাংশ ৯ পৃষ্ঠাত**

বৰনৰ্দীৰ ১০৩ সংখ্যক যজ্ঞ মহোৎসৱত সেৱা- অৰ্চনা মুখ্যমন্ত্ৰীৰ

ই-সংবাদ, নলবাৰী, ১৬ এপ্ৰিল: পশ্চিম
নলবাৰী অঞ্চলৰ ঐতিহ্যমণ্ডিত বৰনৰ্দীৰ
প্ৰাচীনতম ১০৩ সংখ্যক ঐতিহ্যমণ্ডিত
বৰনৰ্দী ৰাজহুৱা যজ্ঞ মহোৎসৱত কালি
পহিলা ব'হাগৰ দিনটোত **শেষাংশ ৭ পৃষ্ঠাত**

গংগাধৰ জিলা পৰিষদত প্ৰাৰ্থীৰ শপতনামাত বিসংগতি

ই-সংবাদ, গোলকগঞ্জ, ১৬ এপ্ৰিল: ধুবুৰী
জিলাৰ গংগাধৰ জিলা পৰিষদৰ সদস্য পদৰ
প্ৰাৰ্থীয়ে মনোনয়ন দাখিল কৰা শপতনামা
বিসংগতিপূৰ্ণ বুলি অভিযোগ উত্থাপিত হৈছে।
অভিযোগ মতে গংগাধৰ জিলা পৰিষদৰ
সদস্য পদৰ বাবে **শেষাংশ ৮ পৃষ্ঠাত**

বনভোজস্থলীলৈ আহি সলিল সমাধি দুই যুৱকৰ অব্যাহত উদ্ধাৰ অভিযান

ই-সংবাদ, গেলেকী, ১৬ এপ্ৰিল: ৰঙালীৰ
আনন্দৰ মাজতেই অসম-নাগালেণ্ড সীমান্তৰ
বৰশিলত অঘটন। ৰঙালী বিহুৰ উৰুকাৰ দিনা
বিয়লি বৰশিলত গা ধুবলৈ আহি আহি
পানীত পৰি সলিল সমাধি ঘটে শিৱসাগৰ
জিলাৰ মেলাচকৰৰ চঞ্চু **শেষাংশ ৯ পৃষ্ঠাত**

মইনবৰীত সুৰাভতি ট্ৰাক অপহৰণকাৰীক গ্ৰেপ্তাৰ আৰক্ষীৰ

ই-সংবাদ, কলগাছিয়া, ১৬ এপ্ৰিল: বৰপেটা
জিলাৰ কলগাছিয়া আৰক্ষী থানাৰ অন্তৰ্গত
মইনবৰীৰ পৰা দেওবাৰে নিশাৰ ভাগত
কামৰূপ জিলাৰ চাংসাৰী আৰক্ষীয়ে
কলগাছিয়া, মইনবৰী আৰু বৰভিঠাৰ
আৰক্ষীৰ সহযোগত **শেষাংশ ৯ পৃষ্ঠাত**

প্ৰশিক্ষণপ্ৰাপ্ত স্নাতক শিক্ষকৰ গ্ৰেড পে' ৮৭০০ কৰ্তন

ই-সংবাদ, জনীয়া, ১৬ এপ্ৰিল:
বিনোদিনী সিনহা নামৰ এগৰাকী
শিক্ষয়িত্ৰীয়ে ভুলকৈ তৰা এক
গোচৰৰ ৰায়ৰ গইনা লৈ
হাইস্কুলৰ লগত একত্ৰীকৃত উচ্চ
প্ৰাথমিকৰ একাংশ প্ৰশিক্ষণপ্ৰাপ্ত
স্নাতক শিক্ষকৰ গ্ৰেড পে'

৮৭০০ কৰ্তনৰ এক অযুক্তিকৰ
নীতিৰ বিৰুদ্ধ নিৰ্দেশনা দিছে
অসম চৰকাৰৰ শিক্ষা বিভাগে।
উক্ত নিৰ্দেশনা মতে সপ্তম দৰমহা
আয়োগৰ আৰ 'পি'ৰ আগতে
বা ২০১৮ ৰ ৪ আগষ্টৰ বিত্ত
বিভাগৰ গ্ৰেড পে' সম্পৰ্কীয়

শিক্ষা বিভাগৰ নাভূত-
নাশ্ৰুত নিৰ্দেশনা,
দিশহাৰা শিক্ষক সমাজ

নিৰ্দেশনাৰ পাছত হাইস্কুল বা
হায়াৰ ছেকেণ্ডাৰীৰ লগত
একত্ৰীকৃত হৈ যিসকল উচ্চ
প্ৰাথমিকৰ প্ৰশিক্ষণপ্ৰাপ্ত স্নাতক
শিক্ষকে গ্ৰেড পে' ৮৭০০ লৈছে
তেওঁলোকৰ গ্ৰেড পে' ৮৭০০
কৰ্তন হ'ব। **শেষাংশ ৮ পৃষ্ঠাত**

■ ষষ্ঠ পৃষ্ঠাৰ পৰা...

দুলীয়াজানত আৰক্ষী চকীত আক্ৰমণ

চকা বদলি কৰিবৰ বাবে লৈ যায়। কিন্তু সেই সময়তে বাগানৰ লাইনৰ পৰা একাংশ লোক উলাই আহি গাড়ীখনত থকা লোকক নানা প্ৰশ্ন কৰাত চকা বদলিৰ বাবে নিয়া চাহ জনগোষ্ঠীয় যুৱকজনে গাড়ীখনত থকা লোকেইজন তেওঁৰ চিনাকি আৰু চকা পাংচাৰ হোৱা বাবে সহায় কৰা বুলি জানিবলৈ দিয়ে। অঞ্চলটোৰ পৰা গৰু চোৰ হোৱাৰ অভিযোগ তুলি তৰ্কাতৰ্কি হৈ পাছলৈ হতাহতি পৰ্যন্ত হয়। ইতিমধ্যে ঘটনাস্থলীত বহুসংখ্যক স্থানীয় লোক উপস্থিত হৈ পৰিস্থিতি উতপ্ত কৰি তোলে যদিও আৰক্ষী উপস্থিত হৈ পৰিস্থিতি নিয়ন্ত্ৰণলৈ আনে। লগতে আৰক্ষীয়ে গাড়ীখনত থকা লোকেইজনক নাওশলীয়া আৰক্ষী চকীলৈ উদ্ধাৰ কৰি আনি পাছদিনা অঞ্চলটোৰ কেইজনমান প্ৰতিনিধিক থানালৈ মাতি থৈ আহে। ইফালে আৰক্ষী চকীলৈ কেৱল প্ৰতিনিধি অহাৰ পৰিবৰ্তে প্ৰায় তিনি সহস্ৰাধিক লোকে কালি নাওশলীয়া আৰক্ষী চকী ঘেৰাও কৰি গৰু গাড়ীখনৰ পৰা আৰক্ষীয়ে আটক কৰি অনা লোকেইজনক ৰাইজৰ হাতত গতাই দিবলৈ দাবী জনায়। আনহাতে সেই সময়তে এজন লোকে হাতত দা লৈ আৰক্ষী চকীত প্ৰৱেশ কৰাত উত্তেজনা দুগুণ বৃদ্ধি পায়। লগে লগে হাজাৰ হাজাৰ জনতাই থানাত আক্ৰমণ চলোৱাৰ উপৰিও আৰক্ষীৰে হোৱা হতাহতিত এজন আৰক্ষীৰ লোকো আহত

হয়। ইফালে সেই সময়তে নাওশলীয়াৰ এক মুকলি বিহু অনুষ্ঠানৰ পৰা প্ৰাগ নিউজৰ সাংবাদিক ব্ৰজেন গগৈ উপস্থিত হয় নাওশলীয়া আৰক্ষী চকীত। অন্যান্য সাংবাদিকৰ সৈতে আৰক্ষী চকীলৈ জাতীয় সাজপাৰ পৰিধান কৰি বাতৰি সংগ্ৰহৰ বাবে যোৱা সাংবাদিক গৰাকীক গোষ্ঠীগত মন্তব্য প্ৰদান কৰি অভব্য আচৰণ কৰে একাংশ প্ৰতিবাদী লোকে। কিন্তু কৰ্তব্যৰ খাতিৰত সাংবাদিক গৰাকীয়ে নিজৰ কাৰ্য সম্পাদন কৰি উক্ত স্থান ত্যাগ কৰে। কিন্তু কিছু সময়ৰ পাছত নাওশলীয়াৰ জালিয়াবস্তিস্থিত বাসগৃহলৈ সাংবাদিক গৰাকীৰ পত্নী ঘৰৰ তলা খুলি চিলিং পৰ্যন্ত ভাঙি থোৱা অৱস্থাত কেইবাটাও শিলগুটিসহ প্ৰত্যক্ষ কৰে। লগে লগে সাংবাদিকগৰাকীৰ পত্নীৰ খবৰৰ ভিত্তিত নিজা বাসগৃহত উপস্থিত হৈ ঘটনা সন্দৰ্ভত আৰক্ষীক অৱগত কৰে। পিছত দুলীয়াজান আৰক্ষী আৰু নাওশলীয়া আৰক্ষী ঘটনাস্থলীত উপস্থিত হৈ তদন্ত আৰম্ভ কৰে যদিও বৰ্তমান পৰ্যন্ত দৃষ্টিকাৰীক চিনাক্ত কৰিব পৰা নাই। ইফালে সাংবাদিকৰ বাসগৃহত আক্ৰমণৰ ঘটনাৰ পিছতে দুলীয়াজানৰ দুটাকৈ সাংবাদিকৰ সংগঠন সন্মিলিত সাংবাদিক মঞ্চ, দুলীয়াজান আৰু দুলীয়াজান প্ৰেছ ক্লাবৰ এখন প্ৰতিবাদী সভা অনুষ্ঠিত হয়। সভাত সাংবাদিকৰ বাসগৃহত আক্ৰমণকাৰীক অতিশীঘ্ৰে চিনাক্ত কৰি

দৃষ্টান্তমূলক শাস্তি প্ৰদানৰ দাবী জনাই এখন স্মাৰক পত্ৰ দুলীয়াজান আৰক্ষীক প্ৰদান কৰা হয়। দৌষীক চিনাক্ত নকৰা পৰ্যন্ত মুখ্যমন্ত্ৰী, আৰক্ষী সঞ্চালক প্ৰধানসহ সংশ্লিষ্ট সকলো পক্ষকে স্মাৰক-পত্ৰ প্ৰদান কৰাৰো সিদ্ধান্ত গ্ৰহণ কৰে। ইতিমধ্যে আৰক্ষীয়ে ভাৰতীয় দণ্ডবিধি আইনৰ 118(2)/109(1)/3(5) ধাৰাৰ 67/25 নম্বৰত এক গোচৰ ৰুজু কৰি আটক কৰা মুঠ ছজন লোকক আজি জে'ললৈ নিষ্ক্ষেপ কৰাত আৰু সাংবাদিকৰ গৃহত আক্ৰমণ চলোৱা লোকক চিনাক্ত কৰিব নোৱাৰাত বিভিন্ন দ'ল সংগঠন আৰু ৰাইজে দুলীয়াজান থানা ঘেৰাও কৰাৰ উপৰিও দুলীয়াজান সম-জিলা কাৰ্যালয়ত ধৰ্ণা কাৰ্যসূচী ৰূপায়ন কৰে। অৱশ্যে আৰক্ষীয়ে এই ক্ষেত্ৰত শীঘ্ৰে পদক্ষেপ গ্ৰহণৰ আশ্বাস প্ৰদান কৰাত প্ৰতিবাদ সাময়িকভাৱে স্থগিত ৰাখে। আৰক্ষীয়ে সাংবাদিক ব্ৰজেন গগৈয়ে দাখিল কৰা এজাহাৰৰ ভিত্তিত 69/25 নম্বৰত আৰু আৰক্ষী চকী আক্ৰমণৰ ঘটনাৰ সন্দৰ্ভত ৭০/২৫ নম্বৰত একোটাকৈ গোচৰ ৰুজু কৰা বুলি জানিব পৰা গৈছে। সন্মিলিত সাংবাদিক মঞ্চ, দুলীয়াজান, দুলীয়াজান প্ৰেছ ক্লাবৰ লগতে সাংবাদিকৰ বাসগৃহত আক্ৰমণ কৰা ঘটনাৰ সন্দৰ্ভত ডিব্ৰুগড় প্ৰেছ ক্লাবে তীব্ৰ গৰিহণা দিয়াৰ লগতে ঘটনাৰ লগত জড়িত লোকক চিনাক্ত কৰি শাস্তি প্ৰদানৰ দাবী জনাইছে।

■ ষষ্ঠ পৃষ্ঠাৰ পৰা...

নিশাৰ ভিতৰতে শৌচালয় নিৰ্মাণত

সৃষ্টি হৈছে। জানিব পৰা মতে চৰাইখোলা গাঁৱৰ বিধান ৰায় প্ৰধানীৰ পত্নী কাননবালা ৰায়ে ১১৩ নং বিচনদৈ আঞ্চলিক পঞ্চায়তৰ সদস্য পদত কংগ্ৰেছ দলৰ পৰা মনোনয়ন দাখিল কৰে। অসম পঞ্চায়ত নিৰ্বাচন বিধি অনুসৰি পঞ্চায়ত প্ৰাৰ্থীৰ ঘৰত পৰিষ্কাৰ আৰু কাৰ্যক্ষম শৌচালয় থকাটো বাঞ্ছনীয়। প্ৰাৰ্থী কাননবালা ৰায়ে সাংবাদিকৰ আগত প্ৰকাশ কৰা মতে তেওঁৰ ঘৰত শৌচালয় নাই যদিও মনোনয়ন দাখিল কৰাৰ সময়ত শৌচালয় থকা বুলি নথি-পত্ৰত উল্লেখ কৰিছিল। আৰ্থিক অনাটনৰ বাবে শৌচালয় নিৰ্মাণ কৰিব পৰা নাছিল। নিৰ্বাচনত অৱতীৰ্ণ হ'বলৈ

শৌচালয় থকা বাধ্যতামূলক জানি চৈধ্য এপ্ৰিলত দিনৰ ভাগত সা-সৰঞ্জাম সকলো গোটাই নিশা তৎপৰতাৰে শৌচালয় নিৰ্মাণ আৰম্ভ কৰে। খবৰ পাই বিৰোধী দলে জিলা প্ৰশাসনক অৱগত কৰে। খবৰ পাই জিলা প্ৰশাসনিক বিষয়া আৰু গোলকগঞ্জ আৰক্ষী ঘৰটোত উপস্থিত হৈ চৰজমিন তদন্ত কৰে। অশ্লীল নয়নেৰে প্ৰাৰ্থী কাননবালা ৰায়ে নিজৰ দুৰৱস্থাৰ কথা ব্যাখ্যা কৰি কয় যে জীৱনৰ ত্ৰিশটা বছৰ বিনা বেতনত ভেপাৰ স্কুলত কাম কৰোঁতে দিন পাৰ কৰিলে। স্কুল প্ৰাদেশিকীকৰণ হয় যদিও বাদ পৰে

তেওঁৰ চাকৰি। যাৰ বাবে জীৱনত ঘৰ-দুৱাৰ দুৰৈৰ কথা এটা শৌচালয় নিৰ্মাণ কৰিবলৈও সক্ষম নহ'ল। কংগ্ৰেছ দল কৰা বাবে অৰুণোদয় আঁচনিৰ হিতাধিকাৰীৰ তালিকাৰ পৰাও তেওঁৰ নাম বাদ পৰা বুলি খেদোক্তি কৰে। উল্লেখ্য যে ৰাজ্যৰ অনাময় অভিযান ধুবুৰী জিলাত এশ শতাংশই সফল হোৱা চৰকাৰে ইমান দিনে ঢাক-ঢোল বজাই আহিছিল। অনাময় অভিযান এশ শতাংশ সফল হোৱা জিলাত শৌচালয় নথকা বাবে যদি কাৰো মনোনয়ন বাতিল হয় সেয়া নিশ্চয় বিচাৰ্য বিষয় হৈ পৰিব।

■ ষষ্ঠ পৃষ্ঠাৰ পৰা...

বৰনৰ্দীৰ ১০৩ সংখ্যক যজ্ঞ মহোৎসৱত

ৰাজ্যৰ মুখ্য মন্ত্ৰী ড০ হিমন্ত বিশ্ব শৰ্মাই অংশ গ্ৰহণ কৰি মহাপ্ৰভু বিষ্ণুৰ আশীস গ্ৰহণ কৰে। কালি চতুৰ্থ দিনা দুপৰীয়াৰ ভাগত মুখ্যমন্ত্ৰীগৰাকীয়ে গোৰুা বসন পিন্ধি বিষ্ণুৰ পূজা-অৰ্চনা কৰে। মুখ্যমন্ত্ৰীগৰাকীৰ লগত উপস্থিত হয় স্থানীয় বিধায়ক তথা মন্ত্ৰী চন্দ্ৰমোহন পাটোৱাৰী, নলবাৰী সমষ্টিৰ বিধায়ক তথা মন্ত্ৰী জয়ন্তমল্ল বৰুৱা, ৰাজ্যিক বিজেপিৰ ৰাজ্যিক সভাপতি তথা সাংসদ দিলীপ শইকীয়া, দলৰ প্ৰভাৰী হৰিশ দ্বিবেদী। কেইবাহাজাৰ ভক্ত-ধৰ্মপ্ৰাণ লোকৰ উপস্থিতি দেখি মুখ্যমন্ত্ৰীগৰাকী অভিভূত হৈ পৰে। সমৱেত ৰাইজক সন্মোদন কৰি তেওঁ ব'হাগ বিহু তথা নৱবৰ্ষৰ আন্তৰিক অভিনন্দন জ্ঞাপন কৰাৰ লগতে ৰাইজৰ মংগল কামনা কৰে। লগতে কয়, সদায়ে যেন

আপোনালোকে আমাক এনেকৈয়ে আশীৰ্বাদ দি থাকে। আমি যাতে আপোনালোকৰ আশীৰ্বাদেৰে শক্তিমান হৈ অসমবাসী আৰু অসমৰ উন্নয়নৰ বাবে কাম কৰি যাব পাৰো। মঙলবাৰৰ এই অনুষ্ঠানতে ৰাজ্য চৰকাৰৰ তৰফৰ পৰা মহাবিষ্ণু যজ্ঞধামত এটি বিবাহ ভৱন নিৰ্মাণৰ নামত এক কোটি টকা অনুদান ঘোষণা কৰে মুখ্যমন্ত্ৰী হিমন্ত বিশ্ব শৰ্মাই। মুখ্যমন্ত্ৰীৰ অনুদান ঘোষণাত যজ্ঞ মহোৎসৱ সমিতিৰ লগতে অঞ্চলটোৰ ৰাইজে সন্তোষ প্ৰকাশ কৰে। উক্ত অনুষ্ঠানত অঞ্চলটোৰ বৰনৰ্দী গণেশ দেৱালয়, ঐতিহাসিক বৰনৰ্দী প্ৰাচীনতম শ্ৰীশ্ৰী দুৰ্গা পূজা সমিতিৰে ধৰি কেইবাটাও অনুষ্ঠানে মুখ্যমন্ত্ৰীগৰাকীক সম্বৰ্ধনা জ্ঞাপন কৰে। উল্লেখ্য যে ১২ এপ্ৰিলৰ পৰা ১০৩ সংখ্যক যজ্ঞ মহোৎসৱৰ আজি

দুপৰীয়াৰ ভাগত অনুষ্ঠিত পূৰ্ণাৰ্হতি অজস্ৰ লোকৰ উপস্থিতিত সম্পন্ন কৰা হয়। ইপিনে ইয়াৰ পূৰ্বে দিনৰ বাৰ বজাত মুখ্যমন্ত্ৰী হিমন্ত বিশ্ব শৰ্মাই হাজো-নলবাৰী পথৰ দাঁতিত এলেংগীদলত নতুনকৈ নিৰ্মাণ কৰা ভাৰতীয় জনতা পাৰ্টীৰ 'বাঁহজানী মণ্ডল কাৰ্যালয়'টো আনুষ্ঠানিকভাৱে মুকলি কৰে। উক্ত অনুষ্ঠানত মুখ্যমন্ত্ৰীগৰাকীৰ লগত উপস্থিত থাকে অসম ৰাজ্যিক বিজেপিৰ সভাপতি দিলীপ শইকীয়া, নলবাৰী সমষ্টিৰ বিধায়ক তথা মন্ত্ৰী জয়ন্তমল্ল বৰুৱা, দলৰ প্ৰভাৰী হৰিশ দ্বিবেদী, জিলা বিজেপি সভাপতিকে ধৰি বহু কেইগৰাকী বিজেপি নেতা। কাৰ্যালয় মুকলি অনুষ্ঠানত বহুসংখ্যক সমৰ্থক আৰু ৰাইজ অংশগ্ৰহণ কৰে।

■ ষষ্ঠ পৃষ্ঠাৰ পৰা...

প্ৰশিক্ষণপ্ৰাপ্ত স্নাতক শিক্ষকৰ গ্ৰেড পে’

সেই মতে ইতিমধ্যে বিদ্যালয়প্ৰধানসকলে তেনে শিক্ষকৰ গ্ৰেড পে’ ৮৭০০ কৰ্তন কৰি মাহিলি বিল বনাই থকাৰ খবৰ পোৱা গৈছে। ন্যায়ালয় আৰু শিক্ষা বিভাগৰ যুক্তি হ’ল, এইসকল শিক্ষকে যেতিয়া গ্ৰেড পে’ ৮৭০০ লৈছিল, তেওঁলোক তেতিয়া উচ্চ প্ৰাথমিকৰ শিক্ষক হৈ থকা নাছিল। তেওঁলোক ইতিমধ্যে হাইস্কুলৰ লগত একত্ৰিকৰণ হৈ হাইস্কুলৰ শিক্ষক হৈ পৰিছে। ইয়াৰ মানে হ’ল, হাইস্কুলত 'প্ৰশিক্ষণপ্ৰাপ্ত স্নাতক শিক্ষক বুলি কোনো শিক্ষক পদৰ ব্যৱস্থা নাই। অৰ্থাৎ উচ্চ প্ৰাথমিকৰ প্ৰশিক্ষণপ্ৰাপ্ত স্নাতক শিক্ষকে ৮৭০০ পাই থাকিবলৈ হাইস্কুলৰ লগত একত্ৰিকৰণৰ পূৰ্বেই ৮৭০০ গ্ৰেড পে’ লৈছে একত্ৰিকৰণ হ’ব লাগিব। অন্যথা তেওঁলোকে এই গ্ৰেড পে’ নাপায় বা পাছত ল’লেও কৰ্তন হ’ব। এতিয়া গ্ৰেড পে’ কৰ্তনৰ বলি হোৱা ক্ষুদ্ৰ শিক্ষকৰ প্ৰশ্ন একত্ৰিকৰণ হোৱাটোৱে এই শিক্ষকসকলৰ অভিলাষ হ’ল নেকি? কাৰণ চৰকাৰে শিক্ষা ক্ষেত্ৰ আঁচনিৰ অধীনত এই শিক্ষকসকলৰ বিদ্যালয়বোৰ একত্ৰিকৰণ কৰিছিল। ইয়াত শিক্ষকৰ প্ৰয়োজনত বা দাবীত এওঁলোক একত্ৰিকৰণ হোৱা নাছিল। তেনেস্থলত চৰকাৰৰ প্ৰয়োজনত একত্ৰিকৰণ কৰা উচ্চ প্ৰাথমিক বিদ্যালয়ৰ প্ৰশিক্ষণপ্ৰাপ্ত স্নাতক শিক্ষকৰ গ্ৰেড পে’ ৮৭০০ক লৈ শিক্ষা বিভাগৰ ইমান নাভূত-নাশ্ৰুত চিন্তা কিয়? আৰু প্ৰশ্ন হৈছে যে এতিয়া এই একত্ৰীকৃত শিক্ষকসকল আচলতে হাইস্কুলৰ

হাইস্কুলৰ লগত একত্ৰিকৰণ হোৱাৰ পাছতো যদিহে এওঁলোক উচ্চ প্ৰাথমিকৰে শিক্ষক হৈয়ে আছে তেন্তে তেওঁলোকক উচ্চ প্ৰাথমিকৰ শিক্ষকৰ গ্ৰেড পে’কে ধৰি প্ৰধান শিক্ষকৰ পদোন্নতিৰ সুবিধাবোৰো পাই থাকিব লাগে। যদিহে একত্ৰিকৰণ হোৱাৰ পাছত এই শিক্ষকসকল হাইস্কুলৰ শিক্ষক হৈ পৰিছে তেন্তে, শিক্ষা ক্ষেত্ৰ আঁচনিৰ গাইডলাইনত থকা সা-সুবিধাবোৰো পাব লাগে। তদুপৰি যোগ্যতাসম্পন্ন শিক্ষকক হাইস্কুল শিক্ষকৰ মৰ্যাদাকে ধৰি হাইস্কুলৰ প্ৰধান শিক্ষক হোৱাৰ সুযোগটোও দিব লাগে। দৰমহা বেছি দিব নালাগে। কাৰণ উচ্চ প্ৰাথমিকৰ প্ৰশিক্ষণপ্ৰাপ্ত স্নাতক শিক্ষক আৰু হাইস্কুলৰ স্নাতক শিক্ষকৰ গ্ৰেড পে’ৰ মাজত কোনো পাৰ্থক্য নাই। অৰ্থাৎ উভয়ে স্নাতক স্কেলৰ গ্ৰেড পে’ ৮৭০০ পায়। দৰমহা একেই। কেৱল পৰিচয়টোহে সাঁথৰ হৈ আছে। এওঁলোক এতিয়া হাইস্কুলৰো শিক্ষক নহয়, উচ্চ প্ৰাথমিকৰো শিক্ষক নহয়! কি এক নাভূত-নাশ্ৰুত কাৰবাৰ। অথচ বিদ্যালয় একত্ৰিকৰণৰ ২০২১ ৰ গাইডলাইনৰ ১৬ নং দফাত একত্ৰীকৃত বিদ্যালয়ৰ যোগ্যতাসম্পন্ন শিক্ষকক উচ্চ স্তৰৰ বিদ্যালয় শিক্ষকৰ মৰ্যাদা, প্ৰধান শিক্ষকলৈ পদোন্নতি আৰু পূৰ্বৰ জ্যেষ্ঠতা অক্ষুণ্ণ ৰখাৰ স্পষ্ট নিৰ্দেশনা আছে। আকৌ ইয়াৰ বিপৰীতে গৈ বিদ্যালয় একত্ৰিকৰণৰ বেলিকা মাধ্যমিক শিক্ষা শিক্ষক নে উচ্চ প্ৰাথমিকৰ শিক্ষক? সঞ্চালিকাৰ নিৰ্দেশনাত

একত্ৰীকৃত বিদ্যালয়ৰ শিক্ষকৰ দৰমহা পূৰ্বৰ স্থিতিতে বাহাল থাকিব। পূৰ্বৰ বিদ্যালয় পৰ্যায়তে পাঠদানো কৰিব। কি এক স্ববিৰোধী চিন্তা আৰু টোগলকী কাৰবাৰ শিক্ষা বিভাগৰ। দীৰ্ঘ ২১ বছৰ উচ্চ প্ৰাথমিকৰ বিজ্ঞান শিক্ষকৰ সমহাৰত স্নাতক স্কেল বিচাৰি কলা আৰু বাণিজ্যৰ স্নাতক শিক্ষকে আদালত আৰু চৰকাৰৰ দুৱাৰে দুৱাৰে যুঁজ কৰিব লগা হৈছিল। অৱশেষত ২০১৬ ৰ পৰা সপ্তম দৰমহা আয়োগ, এন'মেলী কমিটী আৰু বিত্ত বিভাগে এই শিক্ষকসকলক Trained Graduate Teacher নামকৰণেৰে স্নাতক হাৰৰ গ্ৰেড পে’ ৮৭০০ ৰ অনুমোদন দিয়ে। সেই ন্যায্য সন্মানক কোনোবাই নাকচ কৰিব আৰু মন গ'লেই শিক্ষাৰ দৰে পবিত্ৰ বৃত্তিত থকা শিক্ষকক অপমান কৰিব, ই কিমান যুক্তিসংগত? ৰাজ্যখনৰ শিক্ষা বিভাগটোত এনে টোগলকী চিন্তা আৰু লজিকশূন্য কাম-কাজৰ বাবেই বিভাগটোৰ বিৰুদ্ধে গোচৰৰ ওপৰত গোচৰ হয়। গোচৰবোৰ আচলতে বিভাগটোৰ ভুলৰ পৰিণতিহে। শিক্ষকসকলেও হয়তো ন্যায্য সন্মান আৰু প্ৰাপ্য ৰক্ষার্থে আকৌ ন্যায়ালয়ৰ কাষ চাপিব লাগিব। এক প্ৰেছ বিজ্ঞপ্তিত এইদৰে শংকা প্ৰকাশ কৰে সদৌ অসম একত্ৰীকৃত মাধ্যমিক বি এড প্ৰশিক্ষণপ্ৰাপ্ত স্নাতক শিক্ষক কল্যাণ সমিতিৰ সভাপতি মাইনুল হক চৌধুৰী আৰু সম্পাদক মহেন্দ্ৰ তামুলীয়ে।

■ ষষ্ঠ পৃষ্ঠাৰ পৰা...

প্ৰাৰ্থীৰ মনোনয়ন পত্ৰৰ পৰা ‘হেৰাল’

বৰদৌলগুৰি পঞ্চায়তৰ ১ নং চোটো আঠীয়াবাৰী খণ্ডৰ সদস্য পদৰ বাবে মিনু ডেকা, মামণি বেগম আৰু অচ্যুৎ শৰ্মাই মনোনয়ন দাখিল কৰিছিল। কিন্তু মনোনয়নৰ সৈতে শপতনামা নথকাৰ বাবে তিনিওজনৰে মনোনয়ন-পত্ৰ বাতিল কৰা হৈছে। মনোনয়ন দাখিলকাৰীসকলে কৰা অভিযোগ অনুসৰি মনোনয়ন দাখিলৰ সময়ত আদালতৰ শপতনামাসহ প্ৰয়োজনীয় সকলো নথি থকাৰ বাবেই মনোনয়ন গ্ৰহণ কৰা হৈছিল আৰু প্ৰাপ্তিৰ ৰচিদ-পত্ৰও জাৰি কৰিছিল। কিন্তু হঠাৎ মনোনয়নৰ লগত গাঁঠি দিয়া আদালতৰ শপতনামা হৰলুকী হোৱাটো ৰহস্যজনকেই নহয়, এয়া গভীৰ ষড়যন্ত্ৰ আৰু নিৰ্বাচনক প্ৰহসন কৰি তোলা বুলি মন্তব্য কৰিছে। এই গুৰুতৰ বিষয়টোত মনোনয়ন গ্ৰহণকাৰীৰ সহযোগত স্থানীয় এক নেতাৰ বি টীমে হৰলুকী কৰাৰো অভিযোগ দিছে। উল্লেখ্য যে অচ্যুৎ শৰ্মাই বিধি অনুসৰি নিৰ্বাচনত নিৰ্দলীয়ভাৱে অৱতীৰ্ণ হৈছিল যদিও দীৰ্ঘদিনে

বিজেপিৰে জড়িত এগৰাকী নিষ্ঠাৱান কৰ্মী। শৰ্মাৰ বিজেপি চৰকাৰৰ আমোলতেই শপতনামা চুৰিৰ বলি হোৱাত বৃহত্তৰ ৰাইজ উচপ খাই উঠিছে আৰু কেৱল ভোটদান বৰ্জনেই নহয় প্ৰতিবাদ কৰাৰো আলোচনা চলিছে। ৩ প্ৰাৰ্থীৰ মনোনয়ন বাতিলৰ পিছত কৰৱী ডেকাক বিজয়ী ঘোষণা কৰা হৈছে যদিও ছিপাঝাৰ থানাত এজাহাৰ আৰু পৰৱৰ্তী সময়ত প্ৰতিবাদ, ন্যায় বিচাৰি আদালতৰ কাষ চপাৰ সিদ্ধান্তই নতুন ইংগিত বহন কৰিছে। বৰদৌলগুৰি পঞ্চায়তৰ আঠীয়াবাৰী খণ্ডৰ বাহিৰেও শপতনামা চুৰিৰ অন্য এক কৰুণ ঘটনা পোহৰলৈ আহিছে গণেশকুৰী পঞ্চায়তৰ ২ নং ৱাৰ্ডৰ সদস্য পদৰ। গণেশকুৰী পঞ্চায়তৰ ২ নং ৱাৰ্ডৰ সদস্য পদৰ বাবে ১১ এপ্ৰিলত মনোনয়ন দাখিল কৰিছিল মানৱ দাসে। কিন্তু মানৱ দাস নামৰ প্ৰত্যাশীগৰাকীৰ মনোনয়নৰ লগত গাঁঠি দিয়া শপতনামা চুৰি হোৱাত মানৱৰ মনোনয়ন-পত্ৰ বাতিল কৰা হয়। মানৱে কৰ্তৃত্বপ্ৰাপ্ত বিষয়া তথা নিৰ্বাচন পৰ্যবেক্ষক ৰঞ্জন মাহাতোৰ হাতত

অভিযোগ দাখিল কৰাৰ লগতে ছিপাঝাৰ থানাতো এজাহাৰ দাখিল কৰি প্ৰৱঞ্চনাৰ গোচৰ তৰিছে। পঞ্চায়তৰ সদস্য এই ৪ গৰাকীৰ শপতনামা চুৰিৰ বাহিৰে ছিপাঝাৰ বিধানসভা সমষ্টিৰ অন্তৰ্গত নামখলা গাঁও পঞ্চায়তৰ পৰা আঞ্চলিক সদস্য পদৰ প্ৰত্যাশী তথা পঞ্চায়তটোৰ পূৰ্বৰ অগপ দলৰ সভাপতি আক্ৰম আলীৰ মনোনয়নো আজি ৰদ কৰা হয়। আক্ৰমৰ পৰিচয়-পত্ৰৰ বিসংগতিৰ বাবে মনোনয়ন বাতিল হোৱাৰ কাৰণ জনোৱা হৈছে। পঞ্চায়তটোত আঞ্চলিক পঞ্চায়তৰ সদস্য পদৰ প্ৰাৰ্থী মৃদুল কলিতাক ইতিমধ্যে বিনা প্ৰতিদ্বন্দ্বিতাৰে বিজয়ী ঘোষণা কৰা হৈছে। স্বাভাৱিকতে পঞ্চায়ত নিৰ্বাচনৰ ঢাক-ঢোলৰ মাজতে দৰঙত ৪ খন মনোনয়নৰ নথি হৰলুকীয়ে বিৰূপ প্ৰতিক্ৰিয়াৰ সৃষ্টি কৰিছে। দৰঙত নিৰ্বাচনী প্ৰক্ৰিয়াক প্ৰহসনত পৰিণত কৰি তোলাসকলক কঠোৰ শাস্তি বিহাৰ দাবী তুলিছে ৰাইজে।

■ ষষ্ঠ পৃষ্ঠাৰ পৰা...

গংগাধৰ জিলা পৰিষদত প্ৰাৰ্থীৰ

মনোনয়ন দাখিল কৰা খঞ্জনা ৰায়ে নিজৰ শপতনামাত কোনো সম্পত্তিৰ কথা উল্লেখ কৰা নাই, বেক একাউণ্টৰ কোনো অ’পেনিং শপতনামাত দেখুওৱা হোৱা

নাই। তদুপৰি অপৰাধমূলক কাৰ্যকলাপ সন্দৰ্ভত অকল পোন্ধৰ হাজাৰ টকা বুলি উল্লেখ আছে। কিন্তু কোন আদালতত জমা দিয়া হ’ল সেই ক্ষেত্ৰত কোনো তথ্য উল্লেখ

কৰা নাই। কাৰ্যতঃ এনে বিসংগতিপূৰ্ণ শপতনামাক লৈ জিলাখনত বিতৰ্কৰ সূত্ৰপাত হৈছে। এই ক্ষেত্ৰত উচ্চ পৰ্যায়ৰ তদন্তৰ দাবী জনাইছে ভূ-ৰখা মহলে।

■ ষষ্ঠ পৃষ্ঠাৰ পৰা...

অসম সাহিত্য সভাৰ 'নিজৰ দিন' পালন

শ্রদ্ধা জনায়। পশ্চিম যোৰহাট শাখা সাহিত্য সভাই ২৫ গৰাকীক, হিতেশ্বৰ বৰবৰুৱা শাখা সাহিত্য সভাই ৩ গৰাকীক, পুলিবৰ শাখা সাহিত্য সভাই ৩ গৰাকীক, শ্যামলী শাখা সাহিত্য সভাই ২ গৰাকীক অসম সাহিত্য সভাই প্ৰেৰণ কৰা ওলগনি-পত্ৰ পহিলা ব'হাগত প্ৰদান কৰে। পশ্চিম যোৰহাট শাখা সাহিত্য সভাই ওলগনি-পত্ৰ প্ৰদান কৰা ব্যক্তিসকল হ'ল ক্ৰমে

অমিয়া বৰা মহন্ত, বীৰেন বৰা, স্বৰ্ণ বৰা, মাখনী দেৱী কলিতা, নৰেন চন্দ্ৰ বৰা, মাখন বৰা, বলীন্দ্ৰনাথ বৰা, ৰাজেন বৰা, অনিল কুমাৰ বৰা, গণেশ চন্দ্ৰ বৰা, ক্ষীৰ বৰা, ইলা গগৈ বৰবৰা, বসন্ত মহন্ত, ফুলেশ্বৰ শইকীয়া, বন্দনা বৰা, মহেন্দ্ৰ কলিতা, পুষ্পপ্ৰাণ বৰা, সৰুৰুপ শইকীয়া, চেনিৰাম শইকীয়া, ৰবীন চন্দ্ৰ ভূঞা, প্ৰদীপ দত্ত, ললিত চন্দ্ৰ গগৈ, প্ৰফুল্ল বৰা, অৰুণ বৰা,

ধনীৰাম দাস, পুলিবৰ শাখা সাহিত্য সভাই প্ৰদান কৰা ব্যক্তিসকল হ'ল ক্ৰমে বিশ্বনাথ শৰ্মা, কণল'ৰা বৰা, গোলাপ বৰবৰা, হিতেশ্বৰ বৰবৰুৱা শাখা সাহিত্য সভাই প্ৰদান কৰা ব্যক্তিসকল হ'ল ক্ৰমে অৰুণ ফুকন, অৰুণা মেধি, মোহনলাল তেলী, শ্যামলী শাখা সাহিত্য সভাই প্ৰদান কৰা ব্যক্তিসকল হ'ল ক্ৰমে তপন চন্দ্ৰ গগৈ, বিদ্যা বাউৰী।

■ ষষ্ঠ পৃষ্ঠাৰ পৰা...

বনভোজস্থলীলৈ আহি সলিল সমাধি দুই

ৰোহি দাস (২৭) আৰু সৌৰভকৃষ্ণ দাস (১৫) নামৰ দুজন যুৱকৰ। সন্মানহীন যুৱকক বিচাৰি SDRF-এ তীব্ৰ অভিযান চলাইছে। প্ৰাপ্ত তথ্য

অনুসৰি বাতৰি লিখাৰ কিছু সময়ৰ পূৰ্বে চঞ্জু দাস নামৰ যুৱকজনৰ মৃতদেহ উদ্ধাৰ হৈছে যদিও বৰ্তমানলৈ উদ্ধাৰ হোৱা নাই সৌৰভকৃষ্ণ

দাস নামৰ আনজন যুৱকৰ। অসম-নাগালেণ্ড সীমান্তৰ বৰশিলত এতিয়াও অব্যাহত আছে উদ্ধাৰ অভিযান।

■ ষষ্ঠ পৃষ্ঠাৰ পৰা...

মইনবৰীত সুৰাভতি ট্ৰাক

অভিযান চলাই দুই অপহৰণকাৰীক গ্ৰেপ্তাৰ কৰে। ঘটনাটোক কেন্দ্ৰ কৰি অঞ্চলব্যাপী তীব্ৰ চাঞ্চল্যৰ সৃষ্টি হৈছে। এখন বিলাতী সুৰাভতি ট্ৰাক অপহৰণ কাণ্ডৰ লগত জড়িত থকা নিজ মইনবৰীৰ যতন দাস আৰু উত্তৰ মইনবৰীৰ আকাবৰ আলীক গ্ৰেপ্তাৰ কৰে আৰক্ষীয়ে। উল্লেখযোগ্য যে যোৱা ফেব্ৰুৱাৰী মাহত বিলাতী

সুৰাভতি এখন ট্ৰাক গুৱাহাটীৰ পৰা অপহৰণ কৰিছিল এটা চফ্ৰই। ট্ৰাকখনত থকা ৫৫২ কাৰ্টন মদ চুৰি কৰিছিল এই চফ্ৰটোৱে। ঘটনাটো সংঘটিত হোৱাৰ পিছত কলগাছিয়া আৰক্ষীয়ে অভিযান চলাই বৰভিঠাৰ পৰা ২১৬ কাৰ্টন বিলাতী সুৰা উদ্ধাৰ কৰাৰ লগতে দুজন অভিযুক্তক গ্ৰেপ্তাৰ কৰি জে'ললৈ প্ৰেৰণ

কৰিছিল যদিও আন কেইবাজনো অভিযুক্ত পলাতক আছিল। পৰৱৰ্তী সময়ত তদন্ত কৰি দেওবাৰে পুনৰ উক্ত দুজনক গ্ৰেপ্তাৰ কৰিবলৈ সক্ষম হয় যদিও কোনো সুৰাৰ কাৰ্টন উদ্ধাৰ হোৱা নাই। সম্প্ৰতি ধৃত দুই অপহৰণকাৰীক সোমবাৰে চাংসাৰী আৰক্ষীৰ নেতৃত্বত জে'ললৈ প্ৰেৰণ কৰা হৈছে বুলি জানিব পৰা গৈছে।

বিহুৰ উৎসাহৰ
মাজতে দুনীত
ভয়ংকৰ পথ দুৰ্ঘটনা

ই-সংবাদ, দুনী, ১৬ এপ্ৰিলঃ পশ্চিম দৰঙৰ দুনীত মঙলবাৰে সংঘটিত হয় এক ভয়ংকৰ পথ দুৰ্ঘটনা। চাৰিচকীয়া বাহন আৰু মটৰ চাইকেলৰ মাজত দুনী-সাৰেং পথত সন্ধিয়া সংঘটিত হয় এই পথ দুৰ্ঘটনাটো। দুৰ্ঘটনাগ্ৰস্ত চাৰিচকীয়া বাহনখনে প্ৰথমে বিপৰীত দিশৰ পৰা অহা ভেৰুৱাৰ পিংকুমণি ডেকা নামৰ লোকজনক খুন্দিয়াই নিয়ন্ত্ৰণ হেৰুৱাই পথৰ দাঁতিৰ লাইটৰ খুঁটা আৰু গছত প্ৰচণ্ড জোৰেৰে খুন্দা মৰে। এই খুন্দাৰ ফলত লাইটৰ খুঁটাটো ভাঙি যায়। আনফালে এই দুৰ্ঘটনা সংঘটিত কৰাৰ পাছত বাহনখনত থকা আৰোহী আৰু চালকজনে দুৰ্ঘটনা সংঘটিত কৰি পলায়ন কৰে। পিছত আহত লোকজনক ততাতৈয়াকৈ স্থানীয় লোকে দুনীৰ মহাত্মা গান্ধী আদৰ্শ চিকিৎসালয় দুনীলৈ প্ৰেৰণ কৰে। উল্লেখ্য যে, দুৰ্ঘটনা সংঘটিত কৰা বাহনখনত সুৰাৰ বটল উদ্ধাৰ হয়। দুৰ্ঘটনাগ্ৰস্ত বাহনখনৰ নম্বৰ প্লেটত Govt of Assam লিখা আছে। দুৰ্ঘটনাগ্ৰস্ত বাহনখনৰ নম্বৰ হৈছে AS 01 EZ 5520। ঘটনাস্থলীত বুঢ়া আৰক্ষী উপস্থিত হৈ পৰিস্থিতি নিয়ন্ত্ৰণ কৰাৰ লগতে প্ৰাৰম্ভিক তদন্ত আৰম্ভ কৰে।

ডাম্পাৰৰ দৌৰাত্ম্য!
লাহৰীঘাটত পথ
দুৰ্ঘটনাত আহত ১

ই-সংবাদ, লাহৰীঘাট, ১৬ এপ্ৰিলঃ মঙলবাৰে লাহৰীঘাট আৰক্ষী থানাৰ অন্তৰ্গত বগলিপাৰা-মৰিগাঁও সংযোগী গড়কাপ্টানী পথৰ চেতুৱাইখাইতী আমতলিত সংঘটিত হয় এক ভয়ংকৰ পথ দুৰ্ঘটনা। তীব্ৰ বেগী ডাম্পাৰে মহটিয়াই নিয়াৰ ফলত এজন যুৱক গুৰুতৰভাৱে আহত হয়। আহত যুৱক জন চেতুৱাইখাইতী গাঁৱৰ ৰিজাবুল ইছলাম বুলি জানিব পৰা গৈছে। তথ্য মতে AS 01 MC 7807 নাম্বাৰৰ এখন শিলভতি ডাম্পাৰে বিপৰীত দিশৰ পৰা খোজকাঢ়ি আহি থকা যুৱকজনক খুন্দিওৱাৰ ফলত গুৰুতৰভাৱে আঘাতপ্ৰাপ্ত হয় যুৱকজন। স্থানীয় ৰাইজে আহত যুৱকজনক সংকটজনক অৱস্থাত ততাতৈয়াকৈ মৰিগাঁও অসামৰিক চিকিৎসালয়লৈ প্ৰেৰণ কৰে। পিছত লাহৰীঘাট আৰক্ষী ঘটনাস্থলীত উপস্থিত হৈ ঘটনাৰ তদন্ত কৰাৰ লগতে দুৰ্ঘটনা সংঘটিত কৰা ডাম্পাৰখন জব্দ কৰে। উল্লেখ্য, কিছুদিন ধৰি অঞ্চলটোত শিল, বালি ভৰ্তি ডাম্পাৰৰ দৌৰাত্ম্য বৃদ্ধি পাইছে। ডাম্পাৰ চালকৰ দৌৰাত্ম্যৰ ফলত প্ৰায়েই সংঘটিত হয় পথ দুৰ্ঘটনা।

ধূপধৰাৰ চেলাবড়ীত
পথ দুৰ্ঘটনা, বাইক
আৰোহী নিহত

ই-সংবাদ, ধূপধৰা, ১৬ এপ্ৰিলঃ গোৱালপাৰা জিলাৰ ধূপধৰা থানাৰ অন্তৰ্গত পদুপাৰাৰ চেলাবড়ীত সংঘটিত এক ভয়ংকৰ পথ দুৰ্ঘটনাত বাইক আৰোহী এজন যুৱক নিহত হয়। এখন বাইক আৰু এখন চাৰিচকীয়া মালবাহী বাহনৰ মাজত মুখামুখি সংঘৰ্ষৰ ফলতেই সংঘটিত হয় এই দুৰ্ঘটনা। দুৰ্ঘটনাত নিহত যুৱকজন পদুপাৰাৰ আবু বৰুৱাৰ আলী (৩২) বুলি জানিব পৰা গৈছে। পদুপাৰাৰ পৰা আমবাৰীত অনুষ্ঠিত হৈ থকা দুধকোঁৱৰ মেলালৈ বাইক এখনেৰে গৈ আছিল যুৱকজন। কিন্তু বিপৰীত দিশৰ পৰা আহি থকা এ এছ ২৬ চি ৮৫৩৫ নম্বৰৰ মালবাহী চাৰিচকীয়া বাহন এখনৰ সৈতে যুৱকজনৰ বাইকখনৰ মুখামুখি সংঘৰ্ষ হয়। ফলত যুৱকজন বাইকৰ পৰা বাগৰি পৰে আৰু গুৰুতৰভাৱে আহত হয়। পিছত আহত যুৱকজনক প্ৰথমে ধূপধৰাৰ বিকালী আদৰ্শ চিকিৎসালয়লৈ নিয়া হয় যদিও যুৱকজনৰ অৱস্থা সংকটজনক হোৱাত গুৱাহাটীলৈ প্ৰেৰণ কৰা হয়। কিন্তু পৰিয়ালৰ লোকে বকোৰ চিকিৎসালয়ত যুৱকজনক ভৰ্তি কৰায় যদিও বকোৰ চিকিৎসালয়তে যুৱকজনৰ মৃত্যু হয়।

Nucleomed-পেটচিটি স্কেন / PETCT Scan- 970701223

যোৰহাটৰ পানীচকুৱাত বহস্যজনক অৱস্থাত মহিলাৰ আত্মহত্যা

ই-সংবাদ, পশ্চিম যোৰহাট, ১৬ এপ্ৰিল:

যোৰহাট পুলিবৰ আৰক্ষী থানাৰ এলেকাভুক্ত পানীচকুৱাৰ আঠমাইলত বহস্যজনকভাৱে এগৰাকী বিবাহিত মহিলাই আত্মহত্যা কৰা ঘটনাই অঞ্চলটোত চাঞ্চল্যৰ সৃষ্টি কৰিছে। ঘটনাৰ বিৱৰণী মতে ১২ এপ্ৰিলত পানীচকুৱাৰ আঠমাইলৰ ধৰ্মেন্দ্ৰ দাসৰ পত্নী মিনা

দাসে (৩০) ঘৰৰ পিছফালে থকা এটা শৌচাগাৰত ডিঙিত চিপ লৈ আত্মহত্যা কৰে। ঘটনাটোক মহিলাগৰাকীৰ মাতৃৰ পৰিয়ালে হত্যাকাণ্ডৰ অভিযোগ কৰি স্বামী ধৰ্মেন্দ্ৰ দাসৰ বিৰুদ্ধে পুলিবৰ থানাত গোচৰ তৰিছে। এজাহাৰত ধৰ্মেন্দ্ৰ দাসে পৰিকল্পিতভাৱে হত্যা কৰি আত্মহত্যাৰ ৰূপ দিয়া বুলি উল্লেখ কৰিছে।

ধৰ্মেন্দ্ৰ দাসে মহিলাগৰাকীক অত্যাচাৰ কৰা বুলি স্থানীয় লোকে জনাইছে। স্বামীৰ অত্যাচাৰত মহিলাগৰাকী প্ৰায়ে মাতৃগৃহলৈ গুচি যাবলগীয়া হৈছিল। তিনিটা সন্তানৰ মাতৃগৰাকীৰ মৃত্যুত অঞ্চলটোতে প্ৰতিক্ৰিয়াৰ সৃষ্টি হৈছে। ধৰ্মেন্দ্ৰ দাসক আৰক্ষীয়ে আটক কৰি সোধা-পোছা কৰিছে।

গোলকগঞ্জত গৰু চোৰৰ বৃহৎ গেং আটক: পলাতক ৩ অভিযুক্ত

ই-সংবাদ, গোলকগঞ্জ, ১৬ এপ্ৰিল: ধুবুৰী

জিলাৰ দক্ষিণ ৰায়পুৰ ওতাৰবন্দত গৰু চুৰি কাৰ্য সংঘটিত কৰা এটা বৃহৎ চোৰৰ গেং গোলকগঞ্জ আৰক্ষীয়ে চিনাক্ত কৰি আটক কৰিবলৈ সক্ষম হোৱা ঘটনাই অঞ্চলটোত চাঞ্চল্যৰ সৃষ্টি কৰিছে। জানিব পৰা মতে, কোকৰাঝাৰ জিলা আৰু বিলাসীপাৰা সম জিলাৰ বিভিন্ন অঞ্চলৰ এটা চোৰৰ দলে গোলকগঞ্জৰ বিভিন্ন অঞ্চলত চুৰি কাৰ্যৰে সন্তোষৰ সৃষ্টি কৰি আহিছে। বিলাসী বাহনত গ্ৰামাঞ্চলত সোমাই ছাগলী, গৰু, ঘৰ, দোকানত ছেগ বুজি য'ত যি পায় চুৰিকাণ্ড সংঘটিত কৰিছিল। দহ এপ্ৰিলৰ নিশা দুখন চাৰিচকীয়া বাহনত দক্ষিণ ৰায়পুৰ দ্বিতীয় খণ্ড গাঁৱত প্ৰৱেশ কৰিছিল সাতজনীয়া এটা চোৰৰ দলে। দলটোৱে গোপনে

গাঁওখনৰ দিলীপ কুমাৰ ৰায়ৰ ঘৰৰ পৰা গৰু চুৰি কৰে। গৰু লৈ পলায়ন কৰাৰ সময়তে স্থানীয় ৰাইজৰ মুখামুখি হয়। পাঁচজন বাহনত উঠি পলায়ন কৰাৰ বিপৰীতে দুজন ওতাৰবন্দৰ নিৰ্জন পথাৰৰ মাজেৰে পলায়নৰ চেষ্টা চলায়। ৰাইজে খেদি খেদি এজনক আটক কৰে। ৰাইজে চোৰটোক বেয়াকৈ মাৰপিট কৰে। খবৰ পাই গোলকগঞ্জ আৰক্ষী ঘটনাস্থলীত উপস্থিত হৈ গুৰুতৰভাৱে আহত এজন চোৰক আটক কৰে। ততালিকে তেওঁক ধুবুৰী চিকিৎসা মহাবিদ্যালয়ত ভৰ্তি কৰে। চিকিৎসাধীন অৱস্থাত চিকিৎসালয়তে তেওঁৰ মৃত্যু হয়। পিছদিনা বিয়লি মৃত লোকজনৰ পত্নী চিকিৎসালয়ত উপস্থিত হৈ মৃতদেহ চিনাক্ত কৰে। মৃত লোকজন কোকৰাঝাৰ থানাৰ

ভোটগাঁওৰ কাশীপাৰাৰ সযুদ্দিন শ্বেখ। আৰক্ষীয়ে ঘটনাস্থলীৰ পৰা এটা মোবাইল ফোন উদ্ধাৰ কৰে। মোবাইলৰ ভিত্তিত তদন্ত কৰি যোৱা ১৩ এপ্ৰিলৰ নিশা গোলকগঞ্জ আৰক্ষীয়ে অভিযান চলাই চুৰি কাৰ্যত ব্যৱহৃত বাহন দুখনৰ লগতে বিলাসীপাৰা, কদমতলা দ্বিতীয় খণ্ড গাঁৱৰ মেহেৰ আলী চাপৰ, টিলাপাৰাৰ মীৰ হুছেইন আৰু চাকিৰ আলীক আটক কৰে। তিনিওকে ১৪ এপ্ৰিলত ধুবুৰী আদালতত হাজিৰ কৰি চাকিৰ হুছেইনক জে'ললৈ প্ৰেৰণ কৰাৰ বিপৰীতে মীৰ আৰু মেহেৰক তদন্তৰ বাবে আৰক্ষীয়ে নিজৰ জিম্মাত নিয়ে। সিহঁতৰ লগত চুৰিকাণ্ডত জড়িত আন তিনিজন এতিয়াও পলাতক বুলি মীৰ আৰু মেহেৰে জানিবলৈ দিয়ে।

মন্ত্ৰী প্ৰশান্ত ফুকনক 'হনুমানবক্স কানৈ সোঁৱৰণী বঁটা'

ই-সংবাদ, ডিব্ৰুগড়, ১৬: ঐতিহ্যমণ্ডিত

ডিব্ৰুগড় হনুমানবক্স সুৰজমল কানৈ মহাবিদ্যালয়ৰ উদ্যোগত পোনপ্ৰথমবাৰৰ বাবে কানৈ মহাবিদ্যালয়ৰ অন্যতম প্ৰাণ প্ৰতিষ্ঠাতা, দানবীৰ, ৰায়চাহাব, পদ্মশ্ৰী হনুমানবক্স কানৈৰ মৃত্যু তিথি ১৯ এপ্ৰিলত উদযাপন কৰা হ'ব। হনুমানবক্স কানৈৰ মৃত্যুতিথিৰ লগত সংগতি ৰাখি অনুষ্ঠিত হ'বলগীয়া 'অসমৰ উচ্চ শিক্ষা: অতীত, বৰ্তমান আৰু ভৱিষ্যৎ' শীৰ্ষক বক্তৃতানুষ্ঠানত বক্তৃতা প্ৰদান কৰিব ডিব্ৰুগড় বিশ্ববিদ্যালয়ৰ প্ৰাক্তন উপাচার্য, ৰয়েল গ্ল'বেল বিশ্ববিদ্যালয়ৰ অধ্যক্ষ (শৈক্ষিক) ড° অলক কুমাৰ বুঢ়াগোহাঁয়ে। অনুষ্ঠানত 'হনুমানবক্স কানৈ সোঁৱৰণী বঁটা' প্ৰদান কৰা হ'ব শক্তি, দক্ষতা, নিয়োগ, উদ্যমিতা দপ্তৰৰ কেবিনেট মন্ত্ৰী প্ৰশান্ত ফুকনক। মহাবিদ্যালয়ৰ অধ্যক্ষ ড° শশীকান্ত

শইকীয়াই আদৰণী ভাষণ প্ৰদান কৰিবলগীয়া অনুষ্ঠানটিত ডিব্ৰুগড় জিলা আয়ুক্ত বিক্ৰম কৈৰী, ডিব্ৰুগড় পৌৰ নিগমৰ মেয়ৰ ডাঃ চৈকত পাত্ৰ, মহাবিদ্যালয়ৰ পৰিচালনা সমিতিৰ সভাপতি অভিমন্যু বৰুৱা, মহাবিদ্যালয়ৰ পৰিচালনা সমিতিৰ দাতা সদস্য জ্যোতিপ্ৰসাদ কানৈকে ধৰি অনেক গণ্যমান্য ব্যক্তি উপস্থিত থাকিব। প্ৰথমবাৰৰ বাবে আয়োজন কৰা স্বপ্নদৃষ্টা দানবীৰ হনুমানবক্স কানৈৰ এই মৃত্যুতিথিত দেশৰ বিভিন্ন প্ৰান্তত থকা কানৈৰ পৰিয়ালবৰ্গ উপস্থিত থাকিব। অনুষ্ঠানটিৰ লগত সংগতি ৰাখি মহাবিদ্যালয়ৰ অধ্যক্ষ ড° শশীকান্ত শইকীয়াৰ উদ্যোগত জ্যোতিপ্ৰসাদ কানৈৰ আৰ্থিক সাহায্যত আৰু সুমন দত্তৰ সম্পাদনাত প্ৰকাশ পাবলগীয়া গৱেষণালব্ধ 'ৰায়চাহাব কানৈ' শীৰ্ষক এখন গ্ৰন্থ উন্মোচন

কৰিব শক্তি, দক্ষতা, নিয়োগ, উদ্যমিতা দপ্তৰৰ কেবিনেট মন্ত্ৰী প্ৰশান্ত ফুকনে। এই গ্ৰন্থখনত হনুমানবক্স কানৈৰ জীৱনৰ বহু নতুন কথা পোহৰলৈ আহিব। উল্লেখ্য যে জ্যোতিপ্ৰসাদ কানৈ আৰু অধ্যক্ষগৰাকীৰ যুটীয়া সম্পাদনাত অসমৰ উচ্চ শিক্ষা জগতৰ অন্যতম বাটকটীয়া, স্বপ্নদৃষ্টা হনুমানবক্স কানৈৰ জীৱনভিত্তিত অসমীয়া ভাষাত প্ৰথমবাৰৰ বাবে 'দানবীৰ কানৈ' শীৰ্ষক গ্ৰন্থ ২০২১ চনত প্ৰকাশ পাইছিল। এইবাৰ বৰ্ষিত আকাৰত তেওঁৰ জীৱনৰ ওপৰত আন এখন গ্ৰন্থ প্ৰকাশ পাব। অনুষ্ঠানৰ লগত সংগতি ৰাখি সুৰজমল কানৈৰ এটি প্ৰতিমূৰ্তিও মহাবিদ্যালয় চৌহদত উন্মোচন কৰা হ'ব। ৮০ বছৰ গৰকা এই মহাবিদ্যালয়খনৰ অন্যতম প্ৰাণ প্ৰতিষ্ঠাগৰাকী হনুমানবক্স কানৈৰ মৃত্যু তিথিত সকলোৰে সহযোগিতা কামনা কৰিছে।

ছদ্মবেশত আৰক্ষীৰ অভিযান, বলাৎকাৰী ডাক্তৰ বিকাশ ধৃত

ই-সংবাদ, ১৬ এপ্ৰিল: গুৱাহাটীৰ হৃদৰোগ

বিশেষজ্ঞ ডাঃ বিকাশ ৰায় দাসক সোমবাৰে দিছপুৰ আৰক্ষীয়ে POCSO আইনৰ অধীনত গ্ৰেপ্তাৰ কৰে। ১৪ বছৰীয়া কিশোৰীক যৌন নিৰ্যাতন কৰাৰ গম্ভীৰ অভিযোগত ৰজু হোৱা এটা গোচৰৰ ভিত্তিত এই পদক্ষেপ গ্ৰহণ কৰা হয়। অভিযোগ অনুসৰি, ডাঃ বিকাশে নিজৰ ব্যৱসায়িক সহযোগীৰ কন্যাৰ সৈতে অনভিপ্ৰেত শাৰীৰিক স্পৰ্শ কৰিছিল। ঘটনাটোৰ পাছতেই ডাঃ বিকাশ বহুদিন ধৰি পলাতক হৈ আছিল

আৰু তেওঁৰ ম'বাইল ফোনো বন্ধ আছিল। অব্যাহত অনুসন্ধানৰ অন্তত দিছপুৰ আৰক্ষীয়ে তথ্য সংগ্ৰহ কৰি তেওঁ কাম কৰি থকা গুৱাহাটীৰ এখন ব্যক্তিগত হাস্পতালত অভিযান চলায়। আৰক্ষীয়ে ছদ্মবেশ গ্ৰহণ কৰি, ৰোগীৰ ৰূপত ডাঃ বিকাশৰ চেষ্টাৰত প্ৰৱেশ কৰে। চেষ্টাৰত উপস্থিত হৈ নিশ্চিত হোৱাৰ পাছত ডাঃ বিকাশক গ্ৰেপ্তাৰ কৰে আৰু ততালিকে থানালৈ লৈ যোৱা হয়। দিছপুৰ থানাই জনোৱা মতে, ভুক্তভোগী কিশোৰীয়ে

ইতিমধ্যে ডাঃ বিকাশৰ বিৰুদ্ধে স্পষ্ট আৰু বিস্তৃত সাক্ষ্য দিছে। লগতে, ডাঃ বিকাশৰ ওপৰত পূৰ্বে বিভিন্ন ৰোগীৰ পৰা ভুল চিকিৎসাৰো একাধিক অভিযোগ আছে। এই ঘটনাই চিকিৎসক হিচাপে তেওঁৰ নৈতিকতা আৰু পেছাগত বিশ্বাসযোগ্যতা প্ৰশ্নৰ মুখত পেলাইছে। সোমবাৰে ডাঃ বিকাশ ৰায় দাসক POCSO আদালতত হাজিৰ কৰোৱা হয়, য'ত তেওঁক ন্যায়িক জিম্মালৈ প্ৰেৰণৰ আদেশ দিয়া হয়।

■ প্রথম পৃষ্ঠাৰ পৰা...

মুখ্যমন্ত্ৰীৰ সমুখতে দিলীপৰ খং

মল্ল বৰুৱাক কটু বাক্য শুনাতে গোন্ধা দলটোৰ ৰাজ্যিক সভাপতিগৰাকীয়ে। উল্লেখ্য যে কালি নলবাৰী সমষ্টিৰ এলেকাংগীদলত বিজেপিৰ বাঁহজানী মণ্ডলৰ নৱনিৰ্মিত কাৰ্যালয়টো দ্বিতীয়বাৰৰ বাবে উদ্বোধনৰ এক কাৰ্যসূচীত অংশগ্ৰহণ কৰিছিল দিলীপ শইকীয়া, মুখ্যমন্ত্ৰী হিমন্তবিশ্ব শৰ্মা, মন্ত্ৰী জয়ন্তমল্ল বৰুৱা, বিজেপিৰ অসম প্ৰদেশৰ প্ৰভাৱী হৰিশ দিবেদী আৰু দলটোৰ আন কেইবাজনো জ্যেষ্ঠ নেতাই। মুখ্যমন্ত্ৰী ড° শৰ্মাই নৱনিৰ্মিত ভৱন উদ্বোধন কৰাৰ কাৰ্যসূচী সম্পন্ন হৈ যোৱাৰ পিছতেই লাগি পৰিল অতন্তৰ। কাৰ্যালয় উদ্বোধনৰ পিছতো বহু সময়লৈকে কাৰ্যালয়ৰ বাহিৰতে থাকিবলগীয়া হয় দিলীপ শইকীয়া। কাৰ্যালয়ৰ ভিতৰত মুখ্যমন্ত্ৰীৰ সৈতে মণ্ডল সভাপতি মিণ্টু তামুলী বহু সময় ধৰি সোমাই আছিল। যাৰ বাবে সভাপতি দিলীপ শইকীয়া বাহিৰত বৈ থাকিবলগীয়া হৈছিল। সেয়ে ক্ষোভত অগ্নিশৰ্মা হৈ দিলীপ শইকীয়াই মুখ্যমন্ত্ৰীৰ সমুখতে মিণ্টু তামুলীৰ ওপৰত ক্ষোভ উজাৰি তেওঁক দলৰ পৰা ছাইড কৰি দিবলৈ কৈ নলবাৰীৰ বিধায়ক জয়ন্তমল্ল বৰুৱাকো কটু বাক্য শুনায়। দিলীপ শইকীয়াই ৰুদ্ৰমূৰ্তি ধাৰণ কৰি জয়ন্তমল্ল বৰুৱাক উদ্দেশ্য কয়, 'আপোনাৰ সমষ্টিত প্ৰেছিডেণ্টক

সোমাব নিদিয়, ষ্টেট প্ৰেছিডেণ্টক সোমাব নিদিয়? কি মানে ফাল্টু এইবিলাক? বহক আপোনালোক, নবহো মই। মণ্ডল সভাপতিক আজিয়েই ছাইড কৰা।' সেই সময়ত দলীয় কৰ্মীৰ সৈতে দিলীপ শইকীয়াৰ সন্মুখত, জয়ন্তমল্ল বৰুৱাৰ কাষত উপস্থিত আছিল স্বয়ং মুখ্যমন্ত্ৰী হিমন্তবিশ্ব শৰ্মা। দিলীপ শইকীয়াৰ অনিয়ন্ত্ৰিত খং দেখি চৰম অস্থিত পৰে মুখ্যমন্ত্ৰী। তেতিয়া বিজেপিৰ অসম প্ৰদেশৰ প্ৰভাৱী হৰিশ দিবেদীয়ে দিলীপ শইকীয়াৰ পিঠিত চপৰিয়াই শান্ত কৰিবলগীয়া হয়। স্বয়ং মুখ্যমন্ত্ৰীৰ সন্মুখতে দিলীপ শইকীয়াৰ এই কাণ্ডত হতবাক হৈ পৰে দলীয় নেতা-কৰ্মীসকল। দিলীপ শইকীয়াই ৰাজহুৱাকৈ এইদৰে এগৰাকী মণ্ডল সভাপতি আৰু নলবাৰীৰ বিধায়ক জয়ন্তমল্ল বৰুৱাক একাকাক কৰি কটু বাক্যৰে ক্ষোভ প্ৰকাশ কৰা বিষয়টো সামাজিক মাধ্যমত বনজুইৰ দৰে বিয়পি পৰাত খলকনিৰ সৃষ্টি হয় ৰাজনৈতিক মহলত। বহুতেই আকৌ ইয়াত ন-পুৰণি বিজেপিৰ মাজৰ সংঘাতো দেখা পাইছে। ব'হাগৰ প্ৰথম দিনটোতে শাসকীয় দলৰ সভাপতি আৰু মন্ত্ৰী জয়ন্তমল্ল বৰুৱাসহ তেওঁৰ ঘনিষ্ঠ বিজেপি নেতাৰ সংঘাতক লৈ হাহাকাৰ লাগি পৰিছে দল আৰু

চৰকাৰৰ ভিতৰচ'ৰাত। ইপিনে, বিজেপি এটা সু-সংগঠিত আৰু অনুশাসন থকা দল বুলি দাবী কৰা হয় যদিও এই দলটোৱে ৰাজ্যিক সভাপতিৰ এনে অসহনশীল ব্যৱহাৰক লৈ ব্যাপক চৰ্চা হোৱাৰ লগতে নানান প্ৰশ্নৰ উদয় হৈছে। ৰাজহুৱা স্থানত ৰাজ্যিক বিজেপিৰ সভাপতি দিলীপ শইকীয়াৰ এই ক্ষোভ-খং কিমান যুক্তিসংগত সেই লৈয়ো প্ৰশ্ন উঠিছে। ইপিনে যোৱা ৩১ জানুৱাৰীতে মন্ত্ৰী জয়ন্তমল্ল বৰুৱাই বৈদিক নীতি নিয়মেৰে পূজা পাঠ কৰি বিজেপিৰ বাঁহজানী মণ্ডলৰ কাৰ্যালয়টো মুকলি কৰাৰ পিচত পঞ্চায়ত নিৰ্বাচনৰ আগমুহূৰ্তত ৰাজনৈতিক লাভালাভৰ বাবেই কালি দ্বিতীয়বাৰৰ বাবে মুখ্যমন্ত্ৰীৰ হতুৱাই উদ্বোধন কৰায় বুলি চৰ্চা চলিছে। কিন্তু হঠাতে সংঘটিত অনাকাঙ্ক্ষিত ঘটনাৰ ফলত যেন হিতে বিপৰীত হোৱাৰ দৰে হ'ল। তাৎপৰ্যপূৰ্ণ কথা যে দিলীপ শইকীয়াৰ অগ্নিশৰ্মা ৰূপক লৈ মন্ত্ৰী জয়ন্তমল্ল বৰুৱাই প্ৰতিক্ৰিয়া প্ৰকাশ কৰি কয়, 'সৰু এটা কাৰ্যালয়ত ৫ হেজাৰ লোক প্ৰৱেশ কৰিলে ঠেলাঠেলি হয়। ঠেলাঠেলি হ'লে দলৰ সভাপতি এজনে অনুশাসনৰ কথা ক'বই।' লগতে মন্ত্ৰীগৰাকীয়ে কয় যে শইকীয়াই হেনো তেওঁক ধমক দিয়া নাই, দলীয় কৰ্মীকহে ধমক দিছিল।

ৰাতি বিহুৰ প্ৰচাৰ, প্ৰসাৰত গুৰুত্ব মৰাণ দল-সংগঠনৰ

আজিৰে পৰা আৰম্ভ মৰাণ জনগোষ্ঠীৰ বিহু

ই সংবাদ ব্যুৰ', তিনিচুকীয়া, ১৬ এপ্ৰিলঃ হে' এ ই... হাঁচতি ঐ চ'ত/ বিচতি ঐ চ'ত/ বুধে-বিৰচতি/ মঙলে উৰুকা/ বিহু গৈ আছিল ক'ত/ হে' এ ই... আজি ব'হাগৰ প্ৰথমটো বুধবাৰ। আজিৰে পৰা আৰম্ভ হ'ল অসমৰ অন্যতম ভূমিপুত্ৰ মৰাণ জনগোষ্ঠীৰ বিহু। ব'হাগৰ প্ৰথমটো বুধবাৰে মৰাণ জনগোষ্ঠীৰ লোকসকলে পালন কৰে গৰু বিহু। বিহু অসমীয়াৰ প্ৰাণ, বিহু অসমীয়াৰ মান। প্ৰাচীন কালৰে পৰা মৰাণ জনগোষ্ঠীৰ লোকসকলে ব'হাগৰ প্ৰথমটো মঙলবাৰে উৰুকা, বুধবাৰে গৰু বিহু আৰু বৃহস্পতিবাৰে মানুহ বিহু পালন কৰি আহিছে। জন্মসূত্ৰেই স্বকীয় জনজাতীয় বৈশিষ্ট্যৰে মহীয়ান মৰাণ জনজাতিয়ে এই পৰ্যন্ত চৰকাৰৰ সংবিধানপ্ৰদত্ত জনজাতিৰ মৰ্যাদা নাপালেও বৰ্তমানৰ অসম তথা উত্তৰ-পূৰ্বাঞ্চল বা তাহানিৰ সৌমাৰ প্ৰদেশৰ গিৰিহঁত মৰাণ জনজাতিয়ে যিশুখ্ৰীষ্টৰ জন্মৰ বহু শতিকাৰ

আগতেই এই সৌমাৰ ভূ-খণ্ডত স্বকীয় বৈশিষ্ট্যপূৰ্ণ ভাষা, কৃষ্টি-সংস্কৃতি, সভ্যতাৰে নিগাজিকৈ বসবাস কৰি ব'হাগৰ প্ৰথম মঙলবাৰে উৰুকাৰে ধৰি স্বকীয় পৰম্পৰাৰে নিজ গোষ্ঠীৰ সভ্যতাৰ আৰম্ভণিৰ পৰাই প্ৰকৃতি নিৰ্ভৰ বিহু পালন কৰি আহিছে। ৰাতি বিহু হৈছে মৰাণ জনগোষ্ঠীয়ে অতীজৰে পৰা পালন কৰি অহা বসন্ত উৎসৱৰ এক আকৰ্ষণীয় অনন্য এক জাতীয় উৎসৱ পৰম্পৰা। বহুধাবিভক্ত অসমীয়া মহাজাতিৰ অবিচ্ছেদ্য অংগ মৰাণসকলৰ প্ৰধান জাতীয় উৎসৱ এই ব'হাগ বা ৰঙালী বিহু। অসম তথা উত্তৰ পূৰ্বাঞ্চলৰ অন্যতম থলগিৰি জনজাতি মৰাণসকল বৰ্তমান উজনি অসমৰ তিনিচুকীয়া জিলাতেই অধিকসংখ্যক মানুহে ঐক্যবদ্ধ তথা সামাজিক স্বকীয়তাৰে বসবাস কৰে যদিও দাঁতি-কাষৰীয়া ৰাজ্য অৰুণাচল প্ৰদেশৰ নামচাই, চাংলাং জিলাৰ উপৰি অসমৰ ডিব্ৰুগড়, ধেমাজি, লখিমপুৰ, শিৱসাগৰ,

চৰাইদেউ, যোৰহাট, গোলাঘাট আৰু গুৱাহাটীতো বহু মৰাণ জনজাতীয় মানুহ অতীজৰ পৰাই বসবাস কৰি আহিছে। উল্লেখ্য যে তিনিচুকীয়া জিলা আৰু অৰুণাচল প্ৰদেশত "নেফা"ৰ সময়ৰ পৰাই বসবাস কৰা মৰাণসকলেহে মঙলবাৰীয়া মৰাণ বিহু পালন কৰাৰ বিপৰীতে আন আন স্থানত বসবাস কৰা মৰাণসকলে বৃহত্তৰ অসমীয়া জাতিয়ে প্ৰথম ব'হাগৰ পৰা পালন কৰা বিহুকেই পালন কৰে। বহুধাবিভক্ত অসমীয়া জাতিৰ অবিচ্ছেদ্য অংগ মৰাণ জনগোষ্ঠীয় গাভৰুসকলৰ গছতলৰ বিহু, ৰাতি বিহু, বৰ মগা বিহু আৰু ধৰ্ম হুঁচৰি সাংস্কৃতিক পৰ্যটনৰ ক্ষেত্ৰত প্ৰচুৰ সম্ভাৱনাময় এক সৃষ্টিশীল পৰম্পৰা। মৰাণ বিহুৰ অন্যতম পৰম্পৰা ৰাতি বিহুৰ প্ৰচাৰ আৰু প্ৰসাৰৰ বাবে মৰাণ জনজাতিৰ জাগ্ৰত প্ৰহৰীস্বৰূপ সংগঠন অসম মৰাণ সভা, সদৌ মৰাণ ছাত্ৰ সন্থা, মৰাণ জাতীয় মহিলা পৰিষদ আৰু সদৌ মৰাণ কলা-সংস্কৃতি বিকাশ মঞ্চয়ো প্ৰচেষ্টা চলাই গৈছে।

• ইউনিক বৰা ফটোগ্ৰাফী ইনষ্টিটিউট •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ
নংত যোগাযোগ কৰক।

সংবিধান প্রণেতা, ভারতৰত্ন ড० ভীমৰাও আম্বেদকাৰৰ ১৩৪ সংখ্যক জন্মজয়ন্তী উদযাপন

ই-সংবাদ, গুৱাহাটী, ১৬ এপ্রিলঃ সংবিধান প্রণেতা, ভারতৰত্ন, বাবা চাহেব ড० ভীমৰাও আম্বেদকাৰৰ ১৩৪ সংখ্যক জন্মজয়ন্তী ১৪ এপ্রিলত এদিনীয়াকৈ সমতা সৈনিক দল, অসম শাখা আৰু অনুসূচিত জাতি-জনজাতি নিবনুৱা সন্থা, অসমৰ উদ্যোগত গুৱাহাটী জিলা সমতা সৈনিক দল, ফটাশিল আমবাৰী প্রতিমূর্তি নির্মাণ কমিটি আৰু আম্বেদকাৰ যুথ ক্লাবৰ সহযোগত ফটাশিল আমবাৰী জি এম চি নিউ কলনীস্থিত ড० আম্বেদকাৰৰ পূৰ্ণায়ক প্রতিমূর্তি থকা স্থানত উদযাপন কৰে। পুৱা সমতা সৈনিক দল

আৰু অনুসূচিত জাতি-জনজাতি নিবনুৱা সন্থাৰ পতাকা পৃথকে পৃথকে উত্তোলন কৰে ক্ৰমে টংকেশ্বৰ দাস আৰু কুঞ্জ দেউৰীয়ে। ইয়াৰ পিছত ড० আম্বেদকাৰৰ প্রতিমূর্তিত বস্তুি প্রজ্বলন কৰে ভাজপাৰ অসম প্রদেশৰ অনুসূচিত জাতি মৰ্চাৰ উপ-সভাপতি প্রকাশ চন্দ্ৰ দাসে, মালাপৰ্ণ কৰে সমতা সৈনিক দলৰ ৰাষ্ট্ৰীয় সম্পাদক দিগন্ত কুমাৰ দাস, অসম শাখাৰ মুখ্য সাধাৰণ সম্পাদক সঞ্জীৱ শইকীয়াই। ইয়াৰ পিছতে "ড० ভীমৰাও আম্বেদকাৰ পুথিভঁৰাল" উদ্বোধন কৰে অসম চৰকাৰৰ স্বচ্ছ ভাৰত মিছনৰ সঞ্চালক টংকেশ্বৰ

দাসে। ইয়াৰ পিছতে সমতা সৈনিক দল, অসম শাখাৰ সভাপতি টংকেশ্বৰ দাসে সভাপতিত্ব কৰা মুকলি সভা উদ্বোধন কৰে প্রতিমূর্তি নির্মাণ কমিটিৰ সাধাৰণ সম্পাদক চি এইচ গোবিন্দই। সভাত বিশিষ্ট অতিথি হিচাপে ৰাষ্ট্ৰীয় স্বয়ং সেৱক সংঘৰ বশিষ্ঠ বুজৰবৰুৱাই অংশ লৈ সাম্প্ৰতিক সময়ৰ পৰিবেশ-পৰিস্থিতিৰ ওপৰত আলোকপাত কৰে। অনুষ্ঠানত ডি কামাৰাজাই চমুকৈ এযাৰ কয়। মুকলি সভাৰ অন্তত অসমীয়া জাতিৰ হিয়াৰ আমঠু ৰঙালী বিহুৰ স'তে সংগতি ৰাখি বিহু হুঁচৰি প্রদৰ্শন কৰা হয়।

জজ খেলপথাৰৰ মুকলি বিহুত অসমীয়া জাতিৰ সমস্যাক লৈ আলোকপাত আছৰ সভাপতি উৎপল শৰ্মাৰ

গুৱাহাটী, ১৬ এপ্রিলঃ ব'হাগৰ মধুৰতম ক্ষণ উপভোগত মগন সমগ্ৰ ৰাজ্যবাসী। ৰঙালীৰ এই উছাহৰ মাজতে মহানগৰীৰ জজ খেলপথাৰৰ পৰা অসমীয়া জাতি আৰু জাতীয় সত্তাক লৈ সৰৱ হৈ পৰা দেখা গ'ল সদৌ অসম ছাত্ৰ সন্থাৰ সভাপতি উৎপল শৰ্মাক। জজ খেলপথাৰত আছৰ উদ্যোগত অনুষ্ঠিত হোৱা ৰঙালী বিহুৰ উৎসৱত অসমীয়া জাতিৰ গৌৰৱময় পৰম্পৰা আৰু সংগ্ৰামৰ ইতিহাসৰ ৰাগ টানে উৎপল শৰ্মাই। ভূপেন হাজৰিকাৰ স্মৃতি ৰোমন্থনেৰে আৰম্ভ কৰা ভাষণত আছৰ সভাপতিগৰাকীয়ে কয়, "এই অনুষ্ঠানটো আমাৰ বাবে বিশেষ, কাৰণ ড० ভূপেন হাজৰিকাৰ জন্ম শতবাৰ্ষিকী।" তেওঁ স্মৰণ কৰি কয় যে ১৯৮২ চনত অসম আন্দোলনৰ কঠিন সময়ত ৰাজ্য চৰকাৰে দমনৰ নীতি ৰূপায়ণ কৰি থকাৰ সময়ত গুৱাহাটীৰ এই জজ খেলপথাৰৰ পৰাই বিহু সন্মিলনী শোভাযাত্ৰা আৰম্ভ হৈছিল। শোভাযাত্ৰাৰ নেতৃত্ব দিছিল সুধাকৰ্ণ ড० ভূপেন হাজৰিকা আৰু ক্ষীৰদা বিষয়াৰ দৰে অগ্ৰগামীয়ে। বিহুক অসমীয়া জাতিৰ জাতীয় উৎসৱ বুলি উল্লেখ কৰি শৰ্মাই কয় যে ই কেৱল উৎসৱ নহয়, বৰঞ্চ অসমীয়া জাতিৰ আত্মাৰ প্ৰতিফলন। তেওঁ কয়, "আৰ্য, অনাৰ্য, অষ্ট্ৰিয়া-হাংগেৰী, আলপাইন আৰু মংগোলীয় সম্প্ৰদায়েৰে গঠিত এই মহান জাতিৰ সকলো উপাদান বিহুত মিহলি হৈ আছে।" গৰু বিহুত গৰু ধোৱাৰ প্ৰথাই আৰ্য সংস্কৃতিৰ প্ৰভাৱ বহন কৰে, আনহাতে গৰু দীঘলতি-মাখিতৰে কোবোৱা প্ৰথা অনাৰ্য লোককথাৰ অংশ। সেইদৰে লাউ, বেঙেনা, হালধিৰ খেতি অষ্ট্ৰিয়ান সম্প্ৰদায়ৰ অৱদান আৰু সংগীতৰ জৰিয়তে সংস্কৃতিৰ সমৃদ্ধি আলপাইনৰ হাতৰ পৰাই আহিছিল। এই বৈচিত্ৰ্যই বিহুক জাতীয় উৎসৱৰ মৰ্যাদা প্ৰদান কৰিছে। একে সময়তে বিহুক বৈশ্বিক স্বীকৃতি প্ৰদানৰ বাবে চৰকাৰক আগভাগ ল'বলৈ আহ্বান জনাই উৎপল শৰ্মাই কয় যে অসমৰ বিহুক ইউনেস্ক'ৰ অম্পষ্ট সাংস্কৃতিক ঐতিহ্য তালিকাত অন্তৰ্ভুক্ত কৰাৰ বাবে চৰকাৰে তাৎক্ষণিক পদক্ষেপ গ্ৰহণ কৰিব

লাগে। তেওঁ এই প্ৰশ্ন উত্থাপন কৰে, যদি গুজৰাটৰ গড়ৱা নৃত্য আৰু মহাকুস্ত মেলাই এই তালিকাত স্থান পাব পাৰে, তেন্তে অসমৰ বিহু আৰু ভাওনা সংস্কৃতি কিয় পিছপৰি থাকিব? এই দায়িত্ব পালনৰ ক্ষেত্ৰত তেওঁ চৰকাৰক সক্রিয় হ'বলৈ আহ্বান জনায়। আছৰ সভাপতিগৰাকীয়ে বিহুৰ অৰ্থনৈতিক গুৰুত্বৰ ওপৰতো আলোকপাত কৰে। তেওঁ কয়, বিহু কেৱল সাংস্কৃতিক উৎসৱ নহয়, ই অসমীয়া অৰ্থনীতিৰ মূল চালিকাশক্তি। কৃষক, বেপাৰী, শিপিনী, শিল্পীৰ জীৱনৰ লগত বিহুৰ অবিচ্ছেদ্য সম্পৰ্ক আছে। তেওঁ দুখ প্ৰকাশ কৰি কয় যে যি সময়ত বিহুক ইউনেস্ক'ৰ স্বীকৃতি প্ৰদানৰ বিষয়ে আলোচনা কৰিব লাগিছিল, সেই সময়ত অসমৰে এখন কেন্দ্ৰীয় বিশ্ববিদ্যালয়ে বিহুক লৈ বন্ধ নিদিয়াৰ বিষয়ে আলোচনা কৰিবলগীয়া হৈছে। একে সময়তে বিহুৰ সৈতে অসমীয়া জীৱনৰ অৰ্থনৈতিক সম্পৰ্কৰ কথা উল্লেখ কৰি আছৰ সভাপতিগৰাকীয়ে আক্ষেপ ব্যক্ত কৰি কয় যে যদি অসমীয়া তাঁতশালৰ সলনি হায়দৰাবাদ বা মাদ্ৰাজৰ কাৰখানাত বিহুৱান গামোচা তৈয়াৰ কৰা হয়, তেন্তে ইয়াৰ ফলত কেৱল সংস্কৃতিৰ ক্ষতি হ'বনে? নাই, ই অসমৰ অৰ্থনীতিৰ মেৰুদণ্ড ভাঙি পেলাব। একেদৰে কপৌ ফুল অসমীয়া কৃষকে খেতি কৰাৰ পৰিৱৰ্তে কলকাতাৰ অৰ্কিড বাগিচাৰ পৰা আহিলে জাতিটোৰ অৰ্থনৈতিক ভেটি ধ্বংস কৰিব। ভূপেন হাজৰিকাৰ জন্ম শতবাৰ্ষিকী উদযাপনৰ বাবে আছৰ বিশেষ পৰিকল্পনাৰ কথা উল্লেখ কৰি শৰ্মাই কয় যে এই উদযাপন গোটেই বছৰটো উৎসাহেৰে উদযাপন কৰা হ'ব। ৰাইজৰ পৰা পৰামৰ্শ আৰু সমৰ্থন বিচাৰি তেওঁ কয়, "আমি বিশ্ববাসীক দেখুৱাব লাগিব যে অসমীয়া জাতি ড० হাজৰিকাৰ অৱদান কেতিয়াও পাহৰিব নোৱাৰা এটা জাতি। তেওঁ ৰাইজক একত্ৰিত হৈ এই উদযাপনত অংশগ্ৰহণ কৰিবলৈ আহ্বান জনায়।" চৰকাৰৰ কিছুমান নীতিক তীব্ৰ সমালোচনা কৰি উৎপল শৰ্মাই কয় যে অসম চৰকাৰৰ বাজেটখনে নৱ প্ৰজন্মৰ উত্তৰনী

শক্তিক উৎসাহিত কৰাত ব্যৰ্থ হৈছে। তথ্য দি তেওঁ কয় যে ষ্টাৰ্টআপৰ বাবে মাত্ৰ ৬০ কোটি টকা আৰু বিজ্ঞান আৰু প্ৰযুক্তিবিদ্যাৰ বাবে ৯০ কোটি টকা আবণ্টন দিয়া হৈছে। ইয়াৰ বিপৰীতে অৰুণোদয় আঁচনিৰ বাবে চৰকাৰে বাজেটত আবণ্টন দিছে ৫ হাজাৰ কোটি টকা। তেওঁ এই প্ৰশ্ন উত্থাপন কৰে, "কাম নকৰাকৈ টকা দি আমি কেনেধৰণৰ সমাজ গঢ়িব বিচাৰো? আমাৰ যুৱক-যুৱতীসকলক হিতাধিকাৰী হিচাপে গঢ়ি তোলাৰ এটা উপায় নহয়নে?" নৱ প্ৰজন্মৰ উত্তৰনী শক্তি আৰু ব্যৱসায়িক চিন্তাধাৰাক শক্তিশালী কৰাৰ ক্ষেত্ৰত চৰকাৰ অধিক দায়বদ্ধ হ'ব লাগিব বুলি তেওঁ গুৰুত্ব আৰোপ কৰে। আছৰ সভাপতিগৰাকীয়ে বিহুৰ সামাজিক তাৎপৰ্যৰ ওপৰতো আলোকপাত কৰে। তেওঁ কয় যে স্বৰ্গদেউৰ সময়ত ৰজাই বিহুগোষ্ঠীৰ আগত প্ৰণাম কৰি আশীৰ্বাদ বিচাৰিছিল, যিটো বিশ্বৰ ৰাজতন্ত্ৰৰ ইতিহাসত বিৰল। এই পৰম্পৰাই অসমীয়া সমাজখনক সদায় উচ্চ মৰ্যাদা দি আহিছে। তেওঁ কয়, আছৰে বিশ্বাস কৰে "উত্থান আমাৰ ৰক্ষক, সমাজ আমাৰ ওপৰত।" অৱশ্যে তেওঁ উদ্বেগ প্ৰকাশ কৰি কয় যে আজিকালি তিনি প্ৰকাৰৰ সমাজ আছে- পৰম্পৰাগত সমাজ, সংবাদ মাধ্যমে সৃষ্টি কৰা সমাজ আৰু ছ'চিয়েল মিডিয়াই সৃষ্টি কৰা সমাজ। তেওঁ তীব্ৰ ক্ষোভেৰে কয় যে আজি ছ'চিয়েল মিডিয়াত এনে এক পৰিৱেশৰ সৃষ্টি হৈছে য'ত অল্লীল ভাষা, অল্লীল মন্তব্য, নাৰীক অপমান কৰা লোককে ইনফ্লুৱেঞ্চাৰ হিচাপে স্বীকৃতি দিছে, সাক্ষাৎকাৰৰ বাবে মাতি আনিছে। ব'হাগ বিহুৰ সময়ত এই কথাবোৰ আলোচনা কৰিব লাগিব বুলিও তেওঁ কয়। আছৰ সভাপতিজনে কয় যে সততা আৰু সাহসেৰে ভালক ভাল আৰু বেয়াক বেয়া বুলি আছৰে আগবাঢ়ি যাব, কাৰণ জাতিৰ বাবে কোনো বিকল্প নাই। উৎপল শৰ্মাই কয় যে বাহিৰৰ খাদ্য খোৱাৰ ক্ষেত্ৰত তেওঁৰ কোনো আপত্তি নাই যদিও এই খাদ্যই বজাৰখন দখল কৰিছে, কিন্তু বজাৰত অসমীয়া পিঠাপনা আৰু বৰা চাউলে নিজৰ স্থান দখল কৰিবলৈ সক্ষম হ'বনে বুলি প্ৰশ্ন কৰে।

পহিলা ব'হাগত 'নিজৰ দিন' উদযাপন তিনিচুকীয়া জিলা সাহিত্য সভাৰ

ই-সংবাদ বুৱ', তিনিচুকীয়া, ১৬ এপ্ৰিলঃ বিগত বৰ্ষসমূহৰ দৰেই এইবাৰো অসম সাহিত্য সভাই পহিলা ব'হাগৰ দিনটো "নিজৰ দিন" হিচাপে উদযাপন কৰে। নিজৰ দিন উপলক্ষে অসম জিলা সাহিত্য সভাই অসমীয়া ভাষা-সাহিত্য, কৃষ্টি-সংস্কৃতিৰ বিকাশ-বিস্তৃতিৰ বাবে অহৰ্নিশে কাম কৰি অহা আৰু জাতীয় জীৱনলৈ গুৰুত্বপূৰ্ণ অৱদান আগবঢ়োৱা তথা জাতীয় জীৱনৰ লগত সংপৃক্ত হৈ থকা দহ হাজাৰ ব্যক্তিক পহিলা ব'হাগৰ দিনা অৰ্থাৎ ১৫ এপ্ৰিলত ঘৰে ঘৰে গৈ থলুৱা শিপিনীৰ দ্বাৰা বোৱা গামোচা, গ্ৰন্থৰ টোপোলা, থুৰিয়া তামোল-পাণ আৰু ওলগনি-পত্ৰৰে সন্মৰ্শনা জ্ঞাপন কৰে। উক্ত কাৰ্যসূচীৰ লগত সংগতি ৰাখি তিনিচুকীয়া জিলা সাহিত্য সভাই তিনিচুকীয়া জিলাৰ ৰূপাই মিলনতীৰ্থ নিৱাসী সুসাহিত্যিক শৰৎ চন্দ্ৰ চিৰিং ফুকনক তিনিচুকীয়া জিলা সমিতিৰ তৰফৰ পৰা ওলগনি-পত্ৰ, ফুলাম গামোচা, গ্ৰন্থৰ টোপোলা, থুৰিয়া তামোল-পাণ আৰু এটা স্মাৰকেৰে বিহুৰ ওলগ জনায়। কাৰ্যসূচীত তিনিচুকীয়া জিলা সাহিত্য সভাৰ সভাপতি লক্ষেশ্বৰ চেতিয়া, উপ-সভাপতি চন্দ্ৰ কুমাৰ বৰুৱা, সম্পাদক অৰূপ কুমাৰ চাংমাই, সহঃসম্পাদক মনজিৎ ৰাজখোৱাৰ লগতে ৰূপাই শাখাৰ বহুকেইগৰাকী বিষয়ববীয়া আৰু সদস্য উপস্থিত থাকে। কাৰ্যসূচীত কেইবাগৰাকী প্ৰতিবেশী উপস্থিত থাকি অনুষ্ঠানটোৰ সৌষ্ঠৱ বৃদ্ধি কৰে। জিলা সম্পাদক অৰূপ কুমাৰ চাংমাই আঁত ধৰা অনুষ্ঠানটোত সভাপতি লক্ষেশ্বৰ চেতিয়া, উপ-সভাপতি চন্দ্ৰ কুমাৰ বৰুৱাৰ উপৰি ৰূপাই (শতদল) শাখাৰ যতীন সোণোৱাল আৰু প্ৰতিবেশী বসন্ত ভৰালীয়ে বক্তব্য ৰাখে। জিলা সমিতিয়ে পহিলা ব'হাগৰ দিনা শৰৎ চন্দ্ৰ চিৰিং ফুকনক ওলগ জনোৱাৰ বাবে অত্যন্ত সুখী হৈছে বুলি ব্যক্ত কৰে সুসাহিত্যিকগৰাকীয়ে। জিলাৰ সহঃসম্পাদক মনজিৎ ৰাজখোৱাই সকলোকে শলাগ জ্ঞাপন কৰে। ইয়াৰ উপৰি জিলাখনৰ ২১ খন শাখাই নিজৰ নিজৰ অঞ্চলত ৬৫ বছৰ ওপৰৰ বয়োজেষ্ঠ ব্যক্তিৰ ঘৰে ঘৰে গৈ ওলগনি-পত্ৰ, ফুলাম গামোচা আৰু থুৰিয়া তামোল-পাণ দি ওলগ জনোৱাৰ লগতে সেৱা গ্ৰহণ কৰে। নৱগঠিত বাৰেকুৰি শাখা সাহিত্য সভাই দুগৰাকী ব্যক্তিক ওলগ জনায়। সকলো শাখা সমিতিক তিনিচুকীয়া জিলা সাহিত্য সভাই আন্তৰিক ধন্যবাদ আৰু কৃতজ্ঞতা জ্ঞাপন কৰে। উল্লেখ্য যে তিনিচুকীয়া জিলাৰ ঐতিহ্যমণ্ডিত ডাঙৰী উচ্চতৰ মাধ্যমিক বিদ্যালয়ৰ অসমীয়া বিষয়ৰ অৱসৰী বিষয় শিক্ষক, তিনিচুকীয়া জিলা সাহিত্য সভাৰ প্ৰাক্তন সম্পাদক, অসম সাহিত্য সভাৰ কেন্দ্ৰীয় সমিতিৰ সদস্য, বিশিষ্ট সাহিত্যিক শৰৎ চন্দ্ৰ চিৰিং ফুকনে বৰ্তমানলৈ কুৰিখনৰো অধিক গ্ৰন্থ ৰচনা কৰি অসমীয়া সাহিত্যৰ ভঁৰাল সমৃদ্ধ কৰিছে। কৃতী শিক্ষকৰ ৰাজ্যিক বঁটা, অইল শিক্ষাৰত্ন বঁটা আৰু শেহতীয়াকৈ সাহিত্য বঁটাৰেও সন্মানিত হৈছে সুসাহিত্যিকগৰাকী।

চৰাইদেউ জিলাৰ টেঙাপুখুৰীত ভয়ংকৰ পথ দুৰ্ঘটনা

ই-সংবাদ, মথুৰাপুৰ, ১৬ এপ্ৰিলঃ বিহুৰ আনন্দ-উলাহৰ মাজতে বুধবাৰে বিয়লি টেঙাপুখুৰীত ধোদৰ আলিত সংঘটিত হয় এটি ভয়াৱহ পথ দুৰ্ঘটনা। উক্ত দুৰ্ঘটনাত পাঁচজনকৈ লোক আহত হোৱাৰ লগতে এজন ব্যক্তি গুৰুতৰভাৱে আঘাতপ্ৰাপ্ত হোৱাত উন্নত চিকিৎসাৰ বাবে অসম চিকিৎসা মহাবিদ্যালয় হাস্পাতাললৈ চিকিৎসাৰ বাবে প্ৰেৰণ কৰা বুলি জানিব পৰা গৈছে। ঘটনাৰ বিবৰণী অনুসৰি আজি বিয়লি AS-04-AD-5275 নম্বৰৰ এখন বগা ৰঙৰ ৰেগনাৰ যোৰহাটৰ পৰা সোণাৰিৰ দিশে ধোদৰ আলিয়েদি আহি থকা অৱস্থাত বিপৰীত দিশৰ পৰা গৈ থকা AS-04V-6229 নম্বৰৰ এখন ৰঙা ৰঙৰ হোণ্ডা চিটিৰ সৈতে হোৱা মুখামুখি সংঘৰ্ষৰ ফলত দুয়োখন গাড়ীত থকা আটাইকেইজন

যাত্ৰী কম-বেছি পৰিমাণে আহত হোৱাৰ বিপৰীতে ৰেগনাৰ চালকজনৰ লগতে সন্মুখৰ আসনত বহি থকা সোণাৰিৰ টংকেশ্বৰ কোঁৱৰ নামৰ ব্যক্তিজন গুৰুতৰভাৱে আহত হয়। জানিব পৰা মতে দুয়োখন গাড়ীত থকা ৰঙা ৰঙা বৰগোহাঁই (চণ্টক), কল্পনা বৰগোহাঁই, অসীম বৰগোহাঁই, টংকেশ্বৰ কোঁৱৰ আৰু প্ৰণীতা কোঁৱৰক প্ৰাৰম্ভিক চিকিৎসাৰ পিছত ঘৰলৈ যাবলৈ দিয়া হয় যদিও গুৰুতৰভাৱে আহত সোণাৰিৰ টংকেশ্বৰ কোঁৱৰক উন্নত চিকিৎসাৰ বাবে ডিব্ৰুগড়লৈ প্ৰেৰণ কৰা বুলি জানিব পৰা গৈছে। মন কৰিবলগীয়া যে দুয়োখন গাড়ীৰ মুখামুখি সংঘৰ্ষৰ ফলত গাড়ীৰ সন্মুখভাগ সম্পূৰ্ণৰূপে বিধ্বস্ত হোৱাৰ লগতে দুয়োজন চালক আৰু সন্মুখৰ আসনত বহা লোকসকল আহত হয়।

বেলশৰত 'ৰঙালী' উন্মোচন

ই-সংবাদ, নলবাৰী, ১৬ এপ্ৰিলঃ ব'হাগ এটা শক্তি। ব'হাগেই আনি দিয়ে এটা টো। যি শক্তিয়ে আমাক পৰিচালনা কৰে আৰু ভৱিষ্যতে সপোন নমাত সহায় কৰে। এই মন্তব্য অসম চৰকাৰৰ সাধাৰণ প্ৰশাসন বিভাগৰ যুটীয়া সচিব বিমল ডেকাৰ। উল্লেখ্য যে পশ্চিম নলবাৰীৰ ৫৯ সংখ্যক বেলশৰ আঞ্চলিক ৰঙালী বিহু সন্মিলনৰ নবীন মেধি সোঁৱৰণী ক্ষেত্ৰত বিহু উদযাপন উপলক্ষে প্ৰকাশ কৰি উলিওৱা "ৰঙালী" নামৰ স্মৃতিগ্ৰন্থখন কালি সন্ধিয়া আনুষ্ঠানিকভাৱে উন্মোচন কৰি বেলশৰৰ সু-সন্তান তথা অসম অসামৰিক সেৱাৰ বিষয়া বিমল ডেকাই উন্মোচনী ভাষণত প্ৰসংগ কয়, এখন গ্ৰন্থ মানে এখন দলিল। গ্ৰন্থৰ মাজত বিচাৰি পাওঁ আনন্দ, পবিত্ৰ মাদকতা। সেইবাবে গ্ৰন্থ এখন আমাৰ বাবে আপোন হৈ পৰে। এই মন্তব্য অসম চৰকাৰৰ সাধাৰণ প্ৰশাসন বিভাগৰ যুটীয়া সচিব বিমল ডেকাৰ। তেওঁ পুনৰ কয়, এতিয়া

পৰিৱৰ্তনৰ যুগ। পৰিৱৰ্তনেই হ'ল ধ্ৰুৱ সত্য, আচল সত্য। পৃথিৱীত যদি কিবা সত্য আছে সেইটো হ'ল পৰিৱৰ্তন। পৰিৱৰ্তন লাগিবই। স্মৃতিগ্ৰন্থ সম্পাদনা সমিতিৰ সভাপতি তথা সাংবাদিক অৰূপ ৰঞ্জন বৰ্মনে আঁত ধৰা আৰু সম্পাদনা সমিতিৰ অন্যতম সম্পাদক দীপেন মেনাই উদ্দেশ্য ব্যাখ্যা কৰা গ্ৰন্থ উন্মোচনী অনুষ্ঠানত জন্ম গাঁৱত গ্ৰন্থ উন্মোচন কৰিবলৈ পাবলৈ ধন্য মনা বুলি উল্লেখ কৰি অসম চৰকাৰৰ আমোলা বিষয়াগৰাকীয়ে সুধাকৰ্ণ ড০ ভূপেন হাজৰিকাৰ কেইফাকিমান গীত পৰিবেশন কৰি অনুষ্ঠানটোক জীপাল কৰি তোলে। উক্ত উন্মোচনী অনুষ্ঠানত ৫৯ সংখ্যক বেলশৰ আঞ্চলিক ৰঙালী বিহু সন্মিলনৰ সভাপতি অজিত বৰ্মন, কাৰ্যকৰী সভাপতি সুবোধ গোস্বামী, মুখ্য সমন্বয়ক পংকজ মুদিয়াৰ, সাধাৰণ সম্পাদক সঞ্জয় পাটোৱাৰী, স্মৃতিগ্ৰন্থ সম্পাদনা সমিতিৰ অন্যতম সম্পাদক প্ৰকাশ মেধি প্ৰমুখ্যে কেইবাগৰাকী বিশিষ্ট ব্যক্তি উপস্থিত থাকে।

ভগৱান শ্ৰীকৃষ্ণৰ সুঁৱৰী উৎসৱত লোকাৰণ্য বংশৰ গোপাল থান প্ৰাংগণ

ই-সংবাদ, গুৱালকুছি, ১৬ এপ্ৰিলঃ কামৰূপৰ বংশৰ আমবাৰীৰ ঐতিহাসিক শ্ৰীশ্ৰী গোপাল থান প্ৰাংগণত প্ৰতিবছৰৰ দৰে এইবেলিও দুদিনীয়া কাৰ্যসূচীৰে ভগৱান শ্ৰীকৃষ্ণৰ সুঁৱৰী উৎসৱ অনুষ্ঠিত হয়। শ্ৰীশ্ৰী গোপাল থান প্ৰাংগণত এক আধ্যাত্মিক ভাবধাৰাৰে অনুষ্ঠিত ৪৮ সংখ্যক সুঁৱৰী উৎসৱত ১ ব'হাগত পুৱা পতাকা উত্তোলন কৰে শ্ৰীশ্ৰী গোপাল থান পৰিচালনা সমিতিৰ সভাপতি পিতৰাম দাসে, বন্তি প্ৰজ্জ্বলন কৰে জ্যেষ্ঠ সদস্য সত্যৰাম দাসে, স্মৃতি তৰ্পণ কৰে উপদেষ্টা সদানন্দ ভৰালীয়ে। বৃক্ষ ৰোপণ কৰে উপদেষ্টা হৰবিলাস দাস, দেৱেন ভৰালী আৰু ভাৰত দাসে। দিনৰ দহ বজাৰ পৰা ছাত্ৰ-ছাত্ৰীসকলৰ মাজত চিত্ৰাংকণ

আৰু বানান প্ৰতিযোগিতা অনুষ্ঠিত হয়। সন্ধিয়া ৰাজহুৱা বন্তি প্ৰজ্জ্বলন কাৰ্যসূচীৰ লগতে নিশা অনুষ্ঠিত হয় আধুনিক নৃত্য প্ৰতিযোগিতা। ২ ব'হাগ গোসাঁই বিহুৰ দিনা সুঁৱৰী উৎসৱ উপলক্ষে পুৱা আইসকলৰ গোপিনীসহ পানীতোলাৰ পিছতে ৯ বজাত শ্ৰীকৃষ্ণসহ বাৰগোপাল-গোপিনীৰ নগৰ পৰিভ্ৰমণ কৰে। ভগৱান শ্ৰীকৃষ্ণৰ সুঁৱৰী উৎসৱ উপলক্ষে ভগৱান শ্ৰীকৃষ্ণৰ মূৰ্তি, বাৰগোপালসহ বংশৰ অঞ্চল পৰিভ্ৰমণ কৰে। বিয়লি কান্দুপুৰ বংশীগোপাল দধিমথন পাটীৰ দ্বাৰা শ্ৰীকৃষ্ণৰ দধি মথন পৰিৱেশন কৰা হয়। এই দধি মথন কাৰ্যসূচী উপভোগ কৰিবলৈ হাজাৰ হাজাৰ ভক্তপ্ৰাণ লোকে গোপাল থান প্ৰাংগণত ভিৰ কৰে।

বৰহোলা মণ্ডলৰ কংগ্ৰেছ প্রার্থী প্রণিতা বৰাক লৈ তীব্র চৰ্চা

ই-সংবাদ, তিতাবৰ, ১৬ এপ্রিলঃ কংগ্ৰেছৰ দুৰ্গ হিচাপে নিজৰ স্বকীয়তা অক্ষুণ্ণ ৰখা তিতাবৰত কংগ্ৰেছ দলৰ তৰফৰ পৰা বৰহোলা মণ্ডলৰ জিলা পৰিষদৰ প্রার্থী হিচাপে মনোনীত প্রণিতা বৰাক নিৰ্বাচনী যাত্ৰা এতিয়া ৰাজনৈতিক মহলত তীব্র চৰ্চাৰ বিষয় হৈ পৰিছে। তিতাবৰ জিলা চুতীয়া জাতীয় মহিলা সম্মিলনৰ সভানেত্রী হিচাপে দীৰ্ঘদিন ধৰি সামাজিক কামত জড়িত প্রণিতা বৰাক এগৰাকী সক্ৰিয় সমাজকৰ্মী আৰু তিতাবৰ ব্লক কংগ্ৰেছৰ নিষ্ঠাৱান কৰ্মী হিচাপে পৰিচিত। তেওঁৰ স্পষ্টবাদী স্বভাৱ আৰু নিষ্ঠাৰ বাবেই কংগ্ৰেছ দলে তেওঁক এই গুৰুত্বপূৰ্ণ নিৰ্বাচনত টিকট প্ৰদান কৰিছে। কিন্তু নিৰ্বাচনৰ মাত্ৰ কেইটামান দিন বাকী থকাৰ সময়ত প্রণিতা বৰাকৰ সন্মুখত থকা প্ৰত্যাহ্বানসমূহে ৰাজনৈতিক পৰ্যবেক্ষকসকলৰ দৃষ্টি আকৰ্ষণ কৰিছে। প্রণিতা বৰাকৰ নেতৃত্বৰ অভিজ্ঞতা আৰু সমাজৰ বিভিন্ন ক্ষেত্ৰত তেওঁৰ সক্ৰিয় ভূমিকা তিতাবৰ ব্লক কংগ্ৰেছৰ বাবে এক সুবিধাজনক দিশ। তিতাবৰৰ চুতীয়া সম্প্ৰদায়ৰ মাজত তেওঁৰ গ্ৰহণযোগ্যতা আৰু মহিলা সংগঠনৰ সভানেত্রী হিচাপে তেওঁৰ কামে তেওঁক নিৰ্বাচনী প্ৰচাৰত এক সুকীয়া পৰিচয় দিব। ৰাজনৈতিক মহলত এনে চৰ্চা চলিছে যে তেওঁৰ নিষ্ঠা আৰু স্পষ্টবাদী মনোভাৱে কংগ্ৰেছৰ প্ৰচাৰত নতুন গতি আনিব পাৰে। কিন্তু প্রণিতা বৰাকৰ গণসংযোগৰ অভাৱে তেওঁৰ প্ৰাৰ্থিত্বৰ বাবে প্ৰত্যাহ্বান হৈ পৰিব পাৰে। বৰহোলা মণ্ডলৰ অন্তৰ্গত প্ৰতিখন পঞ্চায়তৰ বিভিন্ন ৱাৰ্ডত তেওঁৰ পৰিচিতি এতিয়াও সীমিত। স্থানীয় জনতাৰ মাজত তেওঁ এতিয়াও এগৰাকী “চিনাকি মুখ” হিচাপে গঢ়ি উঠা নাই। নিৰ্বাচনৰ দিন যিমানেই ওচৰ চাপিব বৰহোলা মণ্ডলৰ অন্তৰ্গত প্ৰতিখন পঞ্চায়তৰ প্ৰতিটো ৱাৰ্ডত তেওঁ কেনেকৈ জনসংযোগ বৃদ্ধি কৰিব, সেয়া এতিয়া লক্ষণীয় বিষয় হ’ব। তেওঁৰ প্ৰচাৰত মহিলা ভোটৰ ওপৰত গুৰুত্ব দিয়াৰ সম্ভাৱনা প্ৰকট। তেওঁৰ সমাজকৰ্মী হিচাপে অভিজ্ঞতা আৰু স্থানীয় সমস্যা সমাধানৰ প্ৰতিশ্ৰুতিৰ লগতে বিগত পঞ্চায়তসমূহত হোৱা অবাধ দুৰ্নীতি তেওঁৰ প্ৰচাৰৰ মূল বিষয় হ’ব বুলি জানিব পৰা গৈছে। বৰহোলা মণ্ডলত কংগ্ৰেছৰ বাবে বিজেপিৰ পৰা প্ৰত্যাহ্বান অতি তীব্র হোৱাৰ সম্ভাৱনা প্ৰকট। বিজেপিৰ বিভিন্ন আঁচনিৰ ৰাজনীতি আৰু হিতাধিকাৰী জৰিয়তে এক বিশেষ ভোট বেংকে বিস্তাৰ কৰিছে। বিজেপিৰ সাংগঠনিক শক্তি আৰু নিৰ্বাচনী ৰণনীতিয়ে কংগ্ৰেছৰ বাবে প্ৰতিদ্বন্দ্বিতা কঠিন কৰি তুলিব। ইয়াৰ উপৰি বিজেপি প্ৰাৰ্থীৰ পৰিচিতি আৰু প্ৰচাৰৰ তীব্রতাও কংগ্ৰেছৰ বাবে উদ্বেগৰ কাৰণ হ’ব পাৰে। ৰাজনৈতিক পৰ্যবেক্ষকসকলৰ মতে, প্রণিতা বৰাকৰ জয়ৰ সম্ভাৱনা তেওঁৰ প্ৰচাৰৰ ফলপ্ৰসূতা আৰু তৃণমূল কৰ্মী তথা জনতাৰ সৈতে সংযোগ স্থাপনৰ ওপৰত নিৰ্ভৰ কৰিব।

‘বৈঠালাংছ’ত ৰঙালী বিহু উৎসৱ-২০২৫’ৰ ব্যাপক প্ৰস্তুতি

ই-সংবাদ, বৈঠালাংছ, ১৬ এপ্রিলঃ পশ্চিম কাৰ্বি আংলং জিলাৰ বৈঠালাংছ’ৰ ছেৰদিছন ক্ষেত্ৰত বিগত বৰ্ষৰ দৰে এইবাৰো বৃহত্তৰ বৈঠালাংছ’ যুৱ সমাজৰ উদ্যোগত আৰু ৰঙালী বিহু উৎসৱ উদযাপন সমিতিৰ সৌজন্যত ১৯ আৰু ২০ এপ্রিলত দুদিনীয়াকৈ ৰঙালী বিহু উদযাপনৰ দিহা কৰিছে। উৎসৱৰ লগত সংগতি ৰাখি ১৯ এপ্রিলত পুৱাৰ ভাগত বিহুৰ পতাকা উত্তোলন কৰিব ৰঙালী বিহু উৎসৱ উদযাপন সমিতিৰ সভাপতি পদ্মকান্ত নাথ আৰু আনখন বিহুৰ পতাকা উত্তোলন কৰিব বৃহত্তৰ বৈঠালাংছ’ যুৱ সমাজৰ মুখ্য উপদেষ্টা প্ৰদীপ কুমাৰ নাথে। পাছত স্মৃতি তৰ্পণ কৰিব ৰঙালী বিহু উৎসৱ উদযাপন সমিতিৰ প্ৰাক্তন সভাপতি হৰিনাৰায়ণ দেৱনাথে। ন বজাত ‘সাংস্কৃতিক শোভাযাত্ৰা’ উদ্বোধন কৰিব বৈঠালাংছ’ কেন্দ্ৰীয় নামঘৰ সমিতিৰ সম্পাদক অমিয় কুমাৰ হাজৰিকাই। ইয়াৰ পাছতে অনুষ্ঠিত হ’ব লগা বাৰেবৰীয়া জনগোষ্ঠীয় কৃষ্টি প্ৰদৰ্শন অনুষ্ঠান উদ্বোধন কৰিব বৈঠালাংছ’ উচ্চতৰ মাধ্যমিক বিদ্যালয়ৰ অধ্যক্ষ দিলীপ কুমাৰ দুৱৰাই। বিহু উৎসৱৰ লগত সংগতি ৰাখি একক আধুনিক নৃত্য প্ৰতিযোগিতা, বাঁটা বিতৰণী, স্থানীয় বিভিন্ন দলৰ দলীয় নৃত্য প্ৰদৰ্শন আৰু স্থানীয় নিৰ্বাচিত শিল্পীৰ সংগীতানুষ্ঠান অনুষ্ঠিত হ’ব। নিশাৰ ভাগত বহাৰ আমন্ত্ৰিত ‘ধনকলীয়া বিহু হুঁচৰি দল’ৰ হুঁচৰি প্ৰদৰ্শনৰ পাছতে সংগীত শিল্পী খ্যাতিতৃষ্ণা আৰু মেধাজ্যোতিৰ গীতৰ শৰাই অনুষ্ঠিত হ’ব। দ্বিতীয় দিনাৰ কাৰ্যসূচী অনুসৰি সন্ধিয়া ভাগত সদৌ অসম ভিত্তিত থং টেৰণ সোঁৱৰণী বৰ বিহুৱতী আৰু সৰু বিহুৱতী প্ৰতিযোগিতা অনুষ্ঠিত হ’ব। উক্ত বিহু প্ৰতিযোগিতাৰ মঞ্চ উদ্বোধন কৰিব কাৰ্বি আংলং স্বায়ত্তশাসিত পৰিষদৰ কাৰ্যবাহী

সদস্য প্ৰভাত চন্দ্ৰ তাৰ’ৱে ইয়াৰ পাছতে কাছে টেৰণপীৰ নেতৃত্বত ‘জুতাং কিৰি থিপ কে আ-তেৰাঙৰ দলীয় নৃত্য প্ৰদৰ্শন। উল্লেখযোগ্য যে বৃহত্তৰ বৈঠালাংছ’ যুৱ সমাজে “কাৰ্বি লাংপি বাঁটা-২০২৫” প্ৰদান কৰিব এক নং দোৱাৰ আমলা সমষ্টিৰ পাৰিষদ তথা কাৰ্বি আংলং স্বায়ত্তশাসিত পৰিষদৰ কাৰ্যবাহী সদস্য প্ৰভাত চন্দ্ৰ তাৰ’ক। বৃহত্তৰ বৈঠালাংছ’ যুৱসমাজৰ সম্পাদক জ্যোতিপ্ৰসাদ হাজৰিকাই জানিবলৈ দিয়া অনুসৰি বৰ বিহুৱতীৰ প্ৰথম পুৰস্কাৰ হিচাপে চলন্ত বাঁটা আৰু নগদ এক লাখ টকা, দ্বিতীয় পুৰস্কাৰ হিচাপে চলন্ত বাঁটা আৰু নগদ আঠ হাজাৰ টকা আৰু তৃতীয় পুৰস্কাৰ হিচাপে চলন্ত বাঁটা আৰু নগদ চল্লিশ হাজাৰ টকা। নিচুকনি বাঁটাৰ প্ৰথম, দ্বিতীয় আৰু তৃতীয় হিচাপে ক্ৰমে বাঁটা আৰু নগদ পাঁচ হাজাৰ, তিনি হাজাৰ আৰু দুই হাজাৰ টকা প্ৰদান কৰিব। আনহাতে সৰু বিহুৱতীৰ প্ৰথম পুৰস্কাৰ হিচাপে বাঁটা আৰু নগদ চল্লিশ হাজাৰ টকা (জগমোহন নাথৰ সোঁৱৰণত, দাতা:- প্ৰদীপ কুমাৰ নাথ), দ্বিতীয় পুৰস্কাৰ হিচাপে বাঁটা আৰু নগদ ত্ৰিশ হাজাৰ টকা (মিনা দুৱৰা আৰু মনোৰঞ্জন ধৰৰ সোঁৱৰণত, দাতা:- দিলীপ কুমাৰ দুৱৰা আৰু ৰাজীৱ ধৰ) আৰু তৃতীয় পুৰস্কাৰ হিচাপে বাঁটা আৰু নগদ বিশ হাজাৰ টকা (প্ৰসন্ন কুমাৰ নাথৰ সোঁৱৰণত, দাতা:- কৃষ্ণকান্ত নাথ)। নিচুকনি বাঁটাৰ প্ৰথম, দ্বিতীয় আৰু তৃতীয় হিচাপে ক্ৰমে বাঁটা আৰু নগদ পাঁচ হাজাৰ, তিনি হাজাৰ আৰু দুই হাজাৰ টকা। একক আধুনিক নৃত্য প্ৰতিযোগিতাৰ পুৰস্কাৰসমূহ ক্ৰমে বাঁটা আৰু নগদ পাঁচ হাজাৰ (ভবেন চন্দ্ৰ হাজৰিকাৰ সোঁৱৰণত, দাতা:- লক্ষীকান্ত হাজৰিকা), তিনি হাজাৰ (চিৰ ইংতিৰ সোঁৱৰণত, দাতা:- ছাৰছিং ইংতি) আৰু দুই হাজাৰ টকা (কুঁহি বৰুৱাৰ সোঁৱৰণত, দাতা:- শুভ বৰুৱা)।

মাহমৰা প্ৰেছ ক্লাবৰ ‘আমাৰ অতিথি’ শীৰ্ষক অনুষ্ঠান

ই-সংবাদ, মথুৰাপুৰ, ১৬ এপ্রিলঃ চৰাইদেউ জিলাৰ অন্তৰ্গত অন্যতম অগ্ৰণী সংবাদসেৱী অনুষ্ঠান মাহমৰা প্ৰেছ ক্লাবৰ উদ্যোগত পহিলা ব’হাগ উপলক্ষে ‘আমাৰ অতিথি’ শীৰ্ষক এটি অনুষ্ঠান অনুষ্ঠিত কৰা হয়। শিৱসাগৰ জিলাৰ বকতা নেমুগুৰি অঞ্চলৰ ন-নাথ গাঁও নিবাসী তথা বিশিষ্ট বাঁহ শিল্পী মোহন শইকীয়াৰ বাসগৃহত অনুষ্ঠিত অনুষ্ঠানটোত মৰাণৰ পৰা প্ৰকাশিত ‘অৰুণোদয়’ সপ্তাহিক বাতৰি কাকতৰ উদ্যোগত ‘অৰুণোদয় সংবাদ’ শীৰ্ষক এখনি মাহেকীয়া আলোচনীৰ প্ৰস্তাৱনা সংখ্যা উন্মোচন কৰে ডিব্ৰুগড় কানৈ মহাবিদ্যালয়ৰ অধ্যক্ষ তথা বিশিষ্ট শিক্ষাবিদ, লেখক ড° শশীকান্ত শইকীয়াই। অৰুণোদয় বাতৰি কাকতৰ সম্পাদক ত্ৰৈলোক্য চেতিয়াই আঁত ধৰা উন্মোচনী অনুষ্ঠানটোত আপকুৰ কেন্দ্ৰীয় সমিতিৰ সম্পাদক প্ৰধান শৰৎ শেনচোৱা, চৰাইদেউ



মথুৰাপুৰত আছৰ বিহুত কড়ি খেলৰ এটি মুহূৰ্ত

জিলা সাহিত্য সভাৰ প্ৰাক্তন সভাপতি নিৰঞ্জন ফুকন, বিশিষ্ট সংগীতজ্ঞ ড° শুভজ্যোতি মনন, নাট্যকাৰ দ্বীপেন কুমাৰ বৰুৱা, অৱসৰপ্ৰাপ্ত প্ৰধান শিক্ষক তথা লেখক অনন্ত কৃষ্ণ মহন্ত, ইব্ৰাহিম আলী, মাহমৰা প্ৰেছ ক্লাবৰ বিষয়ববীয়া আৰু কেইবাজনো শিক্ষাবিদ, লেখক, শিল্পী, সমাজকৰ্মী আদি উপস্থিত থাকে।

চেপাঙনী কলা-কৃষ্টি ক্রীড়া বিকাশ কেন্দ্ৰৰ মুকলি বিহুৰ আয়োজন

ই-সংবাদ, গেলেকী, ১৬ এপ্রিলঃ চেপাঙনী কলা-কৃষ্টি ক্রীড়া বিকাশ কেন্দ্ৰৰ উদ্যোগত স্থানীয় ৰাইজৰ সহযোগত চেপাঙনী উন্নয়ন খণ্ড খেলপথাৰত চ'ত মাহৰ শেষৰ দিনত মুকলি বিহুৰ আয়োজন কৰে। পুৱা চাফাই অভিযানৰ পিছতে বিহুৱান উত্তোলন কৰে উদযাপন সমিতিৰ সভাপতি মিণ্টু দুৱৰাই, বৃক্ষৰোপণ কৰে সমাজকৰ্মী সুশীল গগৈ, ভদ্ৰেশ্বৰ গগৈয়ে, বস্তি প্ৰজ্বলন কৰে সমাজকৰ্মী খগেন গগৈয়ে, প্ৰদৰ্শনীমূলক কণী

যুঁজ উদ্বোধন কৰে গাঁও প্ৰধানঅভিজিৎ গগৈয়ে, বয়োজ্যেষ্ঠসকলক সেৱা, সমূহীয়া জলপান, মুকলি বিহুৰ পিছতেই মুকলি সভা আৰু সম্বৰ্ধনা অনুষ্ঠানটি উদ্বোধন কৰে বিহু সুৰক্ষা সমিতি অসম, শিৱসাগৰ জিলাৰ সভাপতি লাচিত ফুকনে। উদযাপন সমিতিৰ সম্পাদিকা সংগীতা গগৈয়ে আঁত ধৰা মুকলি সভাত নাজিৰা বিধানসভা সমষ্টিৰ বিধায়ক দেৱব্ৰত শইকীয়া, নাজিৰা মহাবিদ্যালয়ৰ প্ৰবক্তা ড॰ জীৱন কলিতা, অৱসৰপ্ৰাপ্ত শিক্ষক,

সমাজকৰ্মী জিতেন দুৱৰা, অসম জাতীয়তাবাদী যুৱ-ছাত্ৰ পৰিষদ শিৱসাগৰ জিলা সমিতিৰ সাংগঠনিক সম্পাদক ভাস্কৰজ্যোতি মহন্ত, নাজিৰা আঞ্চলিক সমিতিৰ সভাপতি যাদৱজ্যোতি বড়া, সাংবাদিক সৌৰভ কোঁচৰ লগতে কেইবাগৰাকীও ব্যক্তি অতিথি হিচাপে উপস্থিত থাকে। মুকলি বিহুত বিগত দিনত বিহু কৰ্মশালাত প্ৰশিক্ষণ লোৱা ছাত্ৰ-ছাত্ৰীসকলৰ লগতে স্থানীয় আৰু আমন্ত্ৰিত হুঁচৰি দলে বিহু প্ৰদৰ্শন কৰে।

অসমীয়াৰ বাপতিসাহোন ৰঙালী বিহুৰ সমান্তৰালকৈ চড়ক পূজাৰ উল্লাস

ই-সংবাদ, ঢেকীয়াজুলি, ১৬ এপ্রিলঃ চ'ত মাহৰ সংক্ৰান্তিৰ দিনটো অসমীয়াৰ বাবে বাপতিসাহোন ৰঙালী বিহুৰ আৰম্ভণিৰ দিন। এই দিনটোত য'ত অসমীয়া সমাজ গৰু বিহুৰ জৰিয়তে কৃষি-সংস্কৃতি উৎসৱমুখৰতাৰে উদযাপন কৰে, তাতেই সমান্তৰালভাৱে ৰাজ্যৰ বিভিন্ন প্ৰান্তত বেংগলী সম্প্ৰদায়ৰ মাজত চড়ক পূজাৰ উল্লাসে এক সুকীয়া মাত্ৰা যোগ কৰে। ঢেকীয়াজুলি, বৰহুলা, শোণিতপুৰৰ বিভিন্ন অঞ্চলত এই পূজা উৎসাহ-উদ্দীপনাবে

পালন কৰা হৈছে। চড়কপূজা বেংগলী সম্প্ৰদায়ৰ এক পৰম্পৰাগত ধৰ্মীয় উৎসৱ, য'ত ভগৱান শিৱ আৰু দেৱী পাৰ্বতীৰ প্ৰতি শ্ৰদ্ধা নিবেদনৰ লগতে স্বাস্থ্য, সমৃদ্ধি আৰু মনোবাঞ্ছা পূৰণৰ কামনা কৰা হয়। এই পূজাৰ মুখ্য আকৰ্ষণ হৈছে 'চড়ক গাছ'ৰ চাৰিওফালে নৃত্য, গীত আৰু বিভিন্ন আচাৰ-অনুষ্ঠান। ঢেকীয়াজুলিৰ বেংগলী অধ্যুষিত অঞ্চলসমূহত এইবাৰো পূৰ্বৰ দৰে উৎসৱমুখৰ পৰিৱেশত চড়ক পূজাৰ আয়োজন কৰা হৈছে।

বৰমাস্থিত বৰমা ছেইণ্ট জ'নছ উচ্চতৰ মাধ্যমিক বিদ্যালয়ৰ সংবাদমেল

ই-সংবাদ, বৰমা, ১৬ এপ্রিলঃ অসমবাসীক ৰঙালী বিহুৰ শুভেচ্ছা জ্ঞাপন কৰি উচ্চতৰ মাধ্যমিক প্ৰথম বাৰ্ষিকত নামভৰ্তি কৰিবলগীয়া ছাত্ৰ-ছাত্ৰীসকলৰ বাবে নামভৰ্তিৰ ক্ষেত্ৰত বিশেষ ৰেহাইৰ কথা প্ৰকাশ কৰিলে বিদ্যালয়খনৰ ফাদাৰ ডেভিডে। হাইস্কুল শিক্ষান্ত পৰীক্ষাত সৰ্বাধিক ৯৪ শতাংশ নম্বৰ লৈ ১০০ শতাংশই উত্তীৰ্ণ বিদ্যালয়খনত নামভৰ্তিৰ বাবে সকলোকে আমন্ত্ৰণ জনায়। হাইস্কুল শিক্ষান্ত পৰীক্ষাত ৯০

শতাংশ নম্বৰ পোৱা ছাত্ৰ-ছাত্ৰীক বিনামূলীয়াকৈ নামভৰ্তি, ৮৫ শতাংশ নম্বৰ পোৱাসকলক ৭৫ শতাংশ ৰেহাইত নামভৰ্তি আৰু ৮০ শতাংশ নম্বৰ পোৱাসকলক ৫০ শতাংশ ৰেহাই মূল্যত নামভৰ্তিৰ ব্যৱস্থা কৰা বুলি বিহুৰ প্ৰথম দিনটোত ফাদাৰে ঘোষণা কৰে। আগশাৰীৰ এই বিদ্যালয়খনে গুণগত শিক্ষাক গুৰুত্ব দি দুখীয়া ছাত্ৰ-ছাত্ৰীসকলক সহায় কৰাৰ পদক্ষেপ লোৱা বুলি জানিবলৈ দিয়ে।

শাৰীৰিক বাধা নেওঁচি মেট্ৰিকত উজলিল পশ্চিম দৰঙৰ মুখ্য কলিতা

ই-সংবাদ, দুৰী, ১৬ এপ্রিলঃ যত্ন কৰিলে ৰত্ন পায়। শাৰীৰিক বাধা কেতিয়াও উন্নতিৰ বাধা হ'ব নোৱাৰে। একাগ্ৰতা আৰু চেষ্টা থাকিলে সকলো সম্ভৱ। ইয়াৰ উদাহৰণ পশ্চিম দৰঙৰ চমতিয়াপাৰা গাঁৱৰ মুখ্য কলিতা। দিন-হাজিৰা কৰি নিজৰ পৰিয়ালৰ ভৰণ-পোষণ দিয়া বসন্ত কলিতা আৰু বীণা কলিতাৰ একমাত্ৰ পুত্ৰ মুখ্য কলিতা। সদ্যঘোষিত হাইস্কুল শেষান্ত পৰীক্ষাত বিজ্ঞান বিষয়ত লেটাৰ নম্বৰসহ প্ৰথম বিভাগত উত্তীৰ্ণ হয়। কিন্তু পৰিতাপৰ বিষয় মুখ্য জন্মগৰ

পৰাই শাৰীৰিকভাৱে অক্ষম। যিজন ল'ৰাৰ জন্মগতভাৱে শ্ৰৱণশক্তি আৰু বাকশক্তি দুয়োটা নাই। নিজৰ শাৰীৰিক প্ৰতিবন্ধকতাক নেওচি অধ্যবসায়, পিতৃ-মাতৃৰ অশেষ কষ্ট, ৰামস্বৰস্বতী উচ্চ মাধ্যমিক বিদ্যালয়ৰ শিক্ষকবৃন্দৰ চেষ্টা আৰু চমতিয়াপাৰা গাঁৱৰ ৰাইজৰ উৎসাহত শাৰীৰিক বাধাকো প্ৰতিহত কৰি মুখ্যে প্ৰথম বিভাগত উত্তীৰ্ণ হৈ অঞ্চলটোলৈ গৌৰৱ কঢ়িয়াই আনে। মুখ্যৰ সাফল্যত উৎফুল্ল গাঁওবাসীৰ লগতে পিতৃ-মাতৃ, শিক্ষাগুৰু, আত্মীয় স্বজন।

বৰছিল্লা গায়ন গাঁৱত ৰঙালী বিহু উৎসৱ



ই-সংবাদ, গেলেকী, ১৬ এপ্রিলঃ ৰাজ্যৰ চুকে-কোণে অসমীয়াৰ বাপতিসাহোন ৰঙালীক আদৰ্শৰ ব্যাপক প্ৰস্তুতি দেখিবলৈ পোৱা গৈছে। পিছপৰি ৰোৱা নাই বৰছিল্লাৰ গায়ন গাঁৱৰ যুৱকসকলো। আজি পুৱাই সমজুৱাকৈ গৰুকা গা ধোৱাৰ পিছত বৰছিল্লাৰ গায়ন গাঁৱৰ যুৱ সমাজৰ উদ্যোগত অনুষ্ঠিত হয় কণীযুঁজ প্ৰতিযোগিতা। বৰছিল্লা গায়ন গাঁৱৰ যুৱ সমাজৰ উদ্যোগত আৰু স্থানীয় ৰাইজৰ সহযোগত অনুষ্ঠিত কৰিবলৈ লোৱা হৈছে ৰঙালী বিহু। ৯ মে'ত এদিনীয়া কাৰ্যসূচীৰে অনুষ্ঠিত হ'ব গায়ন গাঁৱত ৰঙালী বিহু উৎসৱ। সেই উপলক্ষে আজি কাৰ্যালয় মুকলি আৰু কণীযুঁজ প্ৰতিযোগিতা অনুষ্ঠিত হয়। এই কণীযুঁজ প্ৰতিযোগিতাত গাঁওখনৰ জ্যেষ্ঠজনৰ পৰা কনিষ্ঠজনলৈকে অংশগ্ৰহণ কৰা দেখা যায়। আজিৰ এই কণীযুঁজ প্ৰতিযোগিতাৰ শুভ উদ্বোধন কৰে পৰিবহণ বিষয়া দিগন্ত গায়ন আৰু স্থানীয় সমাজকৰ্মী পৰাগ গায়নে। ৯ তাৰিখে অনুষ্ঠিত হ'বলগীয়া ৰঙালী বিহু উৎসৱত বিহুৰ বিভিন্ন প্ৰতিযোগিতা অনুষ্ঠিত হ'ব বুলি উদযাপন সমিতিৰ বিষয়ববীয়াই জানিবলৈ দিছে লগতে নিশাৰ ভাগলৈ অসমৰ উদীয়মান জনপ্ৰিয় কণ্ঠশিল্পী বিশ্বজিৎ সোণোৱাল আৰু বাখীস্মিতা গগৈৰ সংগীতানুষ্ঠান ৰাইজে উপভোগ কৰিবলৈ পাব। গতিকে এই অনুষ্ঠানটোলৈ ৰাইজৰ উপস্থিতি তথা সহযোগিতা কামনা কৰিছে গায়ন গাঁৱৰ যুৱ সমাজে লগতে ৰঙালী বিহুৰ যোগেদি সমাজত শান্তি-শৃংখলা তথা সম্প্ৰীতিৰ এনাজৰী অধিক সুদৃঢ় হোৱাৰ কামনা কৰিছে।

‘মানুহ বিহু’ত পূব বংশৰ অঞ্চলৰ ১৫গৰাকী বয়োজ্যেষ্ঠ ব্যক্তিক সম্বৰ্ধনা

ই-সংবাদ, শুনালকুছি, ১৬ এপ্রিলঃ অসমীয়াৰ বাপতিসাহোন ব'হাগ বিহুৰ পহিলা দিনটোত মানুহ বিহু উপলক্ষে পৰম্পৰা অক্ষুণ্ণ ৰাখি ২ নং পূব বংশৰ সমন্বয় সমিতিয়ে বৃহত্তৰ পূব বংশৰ অঞ্চলৰ ১৭ খন ৰাজহ গাঁৱৰ ৮০ বছৰ উৰ্ধ্বৰ ১৫ গৰাকীকৈ বিশিষ্ট শিক্ষাবিদ, সমাজ সেৱক আদৰ্শ কৃষকক নিজ নিজ বাসগৃহলৈ গৈ গামোচা আৰু মানপত্ৰে সম্বৰ্ধনা জনাই আশীৰ্বাদ গ্ৰহণ কৰে। বৃহত্তৰ পূব বংশৰ অঞ্চলৰ সুৰেন বড়ো, কেতেকীঝাৰ, দেৱেন দাস আজ্ঞাঠুৰি, বিপিন চন্দ্ৰ বৈশ্য, দলিবাৰী, সুবোধ শইকীয়া, দদৰা, মদন শৰ্মা, ভূপেন ডেকা, কণ্ঠীৰাম কলিতা, উদ্ধৱ চন্দ্ৰ ডেকা, পছৰীয়া, আব্দুল গনি, বামুনবড়ী, ড° ফৰমান আলী, আলিকাষ, ছৈয়দৰ ৰহমান,

ৰৌমাৰী, গণেশ বৰ্মন, শিঙিমাৰী, বসন্ত মালাকাৰ, কিছমৎ বংশৰ, মহিম দাস, বঙলাঘুলি, সূৰ্য কুমাৰ, নাৰায়ণ চন্দ্ৰ বৈশ্য, বংশৰ আদি কৰি পূব বংশৰ অঞ্চলৰ অন্তৰ্গত ১৭ খন ৰাজহ গাঁৱৰ মুঠ ১৫ জন ব্যক্তিৰ নিজ নিজ গৃহত উপস্থিত হৈ সম্বৰ্ধনা জনাই আশীৰ্বাদ গ্ৰহণ কৰে। ২ নং পূব বংশৰ সমন্বয় সমিতিৰ সভাপতি দিবাৰ কলিতা আৰু সাধাৰণ সম্পাদক গৌতম বৈশ্যই অসমীয়া বাপতিসাহোন ৰঙালী বিহু আৰু অসমীয়া নৱবৰ্ষৰ শুভেচ্ছা জনাই কয় যে আহিবলগীয়া নতুন বছৰটোৱে পূব বংশৰ অঞ্চলকে ধৰি ৰাইজৰ সুখ-শান্তি আৰু সমন্বয় কঢ়িয়াই অনাৰ লগতে

আমাৰ পৰম্পৰাসমূহ সমাজত জীয়াই ৰখাৰ বাবে নৱপ্ৰজন্মক আহ্বান জনায়। আনহাতে, বিজেপি নেতা প্ৰকাশ চন্দ্ৰ দাসে কয় যে বিহুৰ স্বকীয়তা ৰক্ষা কৰাৰ স্বার্থত সমাজখনক সুস্থ-সবল সমাজ হিচাপে ধৰি ৰখা আৰু শিক্ষা-দীক্ষাৰ ক্ষেত্ৰত নিজৰ ওপজা ঠাইৰ নতুন প্ৰজন্মক আগুৱাই নিয়াৰ বাবে অহোপুৰুষাৰ্থ কৰি অহা বৃহত্তৰ অঞ্চলটোৰ কেইবাগৰাকীও বিশিষ্ট ব্যক্তিক ৰঙালী বিহুৰ পহিলা ব'হাগৰ দিনা খন ২ পূব বংশৰ সমন্বয় সমিতিৰ সম্বৰ্ধনা কাৰ্য অতি প্ৰশংসনীয় বুলি মন্তব্য কৰে। পূব বংশৰ সমন্বয় সমিতিৰ বিষয়ববীয়াসকলে এই কাৰ্যসূচীত অংশগ্ৰহণ কৰি অঞ্চলটোৰ বয়োজ্যেষ্ঠ ব্যক্তিসকলৰ পৰা আশীৰ্বাদ গ্ৰহণ কৰে।

মাজুলীৰ বিশিষ্ট ব্যক্তিকে বিধায়ক ভূৱন গামৰ সৌহাৰ্দ্য মূলক আলোচনা

ই-সংবাদ, মধ্য মাজুলী, ১৬ এপ্রিলঃ ৰঙালী বিহু উপলক্ষে আজি গড়মূৰস্থিত নিজ বাসভৱনত মাজুলীৰ বিধায়ক ভূৱন গামে মাজুলীৰ বিশিষ্ট সমাজকৰ্মী, বুদ্ধিজীৱী, বিশিষ্ট ব্যক্তিসকলক আমন্ত্ৰণ জনাই এক সৌহাৰ্দ্যমূলক আলোচনাত মিলিত হয়। বিধায়কগৰাকীয়ে ৰঙালী বিহুৰ পৰম্পৰা ৰক্ষা কৰি জ্যেষ্ঠসকলক অসমীয়াৰ স্বাভিমান ফুলাম গামোচাৰে সম্ভাষণ জনোৱাৰ লগতে অনুষ্ঠানত বিশিষ্ট ব্যক্তিসকলক উদ্দেশ্যি দিয়া ভাষণত আগন্তুক অসমীয়া নতুন বছৰত নতুন চিন্তাৰে সমাজৰ হিতৰ হকে সক্ৰিয়তাৰে

কাম কৰি যাবলৈ সকলোৰে পৰা গঠনমূলক দিহা-পৰামৰ্শ তেওঁ কামনা কৰে। উক্ত সৌহাৰ্দ্যমূলক আলোচনাৰ শেষত জ্যেষ্ঠ, কনিষ্ঠ সকলোকে বিধায়কৰ গৃহত ৰঙালী বিহুৰ জলপানেৰে আপ্যায়ন কৰে। প্ৰতাপ বৰুৱাই আঁত ধৰা অনুষ্ঠানটোত মাজুলীৰ বিভিন্ন স্থানৰ বহুসংখ্যক বিশিষ্ট ব্যক্তিয়ে অংশগ্ৰহণ কৰে। অনুষ্ঠানত জিলা বিজেপিৰ সভাপতি দীপক গোস্বামী, জিলা বিজেপিৰ প্ৰাক্তন সভাপতি বীৰেন শইকীয়াসহ দলীয় নেতা-কৰ্মী, পঞ্চায়ত নিৰ্বাচনত বিজেপিৰ দলীয় টিকট লাভ কৰা প্ৰাৰ্থীসকলে অংশগ্ৰহণ কৰে।

পহিলা বহাগত মাজুলীত ৫গৰাকী ব্যক্তিক আপকুৰ সম্বৰ্ধনা

ই-সংবাদ, মধ্য মাজুলী, ১৬ এপ্রিলঃ ৰঙালীক লৈ ৰাজ্যজুৰি ব্যাপক উৎসাহ-উদ্দীপনাৰ মাজতে কালি পহিলা ব'হাগৰ দিনাই মাজুলীৰ বিশিষ্ট ব্যক্তিসকলৰ গৃহে গৃহে গৈ মাজুলীৰ বিভিন্ন দল-সংগঠন, ব্যক্তিয়ে আশীৰ্বাদ লোৱাৰ লগতে সম্বৰ্ধনা জনায়। সেই অনুসৰি মাজুলী জিলা আপকুৰ সভাপতি ৰঞ্জন বৰা, সম্পাদক তীৰ্থ ভূঞা, প্ৰাক্তন সভাপতি জ্যোতিষকুমাৰ তামুলী, প্ৰাক্তন সম্পাদক ভাস্কৰ বৰা, সঞ্জিত অসম বৰা, সঞ্জিত অভয়পুৰীয়াসহ এটি প্ৰতিনিধি দলে ক্ৰমে মাজুলীৰ দক্ষিণপাট সত্ৰৰ সত্ৰাধিকাৰ ননীগোপাল দেৱগোস্বামী, জ্যেষ্ঠ সাংবাদিক বিপিন শইকীয়া, ৮১ বছৰ বয়সতো তাতশালত গুৰু আৱৰণ বস্ত্ৰৰ লগতে বিভিন্ন ধৰণৰ কাপোৰ বোৱা সুনিপুণ শিপিনী মাকণ ভূঞাক নিজ নিজ গৃহত গৈ সম্বৰ্ধনা জনায়। ইয়াৰ উপৰি সাংবাদিক সংগঠনটোৱে বিহুৰ দিনা কৰ্তব্যত



নিয়োজিত মাজুলী জিলা চিকিৎসালয়ৰ জ্যেষ্ঠ চিকিৎসক মাণিক মিলি, ট্ৰেফিক আৰক্ষীৰ কনিষ্ঠবল অৰিনাশ দাসক কৰ্তব্যত অৱস্থাত সম্বৰ্ধনা জনায়।

হোজাই সাহিত্য সভাৰ নিজৰ দিন পালন

ই-সংবাদ, মোৰাঝাৰ, ১৬ এপ্রিলঃ অসম সাহিত্য সভাই পহিলা ব'হাগত পালন কৰা "নিজৰ দিন" সভাৰ আহ্বানমৰ্মে হোজাই জিলা সাহিত্য সভাৰ অধীনস্থ প্ৰতিটো শাখাই সফলভাৱে ৰূপায়ণ কৰে। শাখাসমূহৰ জৰিয়তে জিলাখনৰ ৭৫ গৰাকী বয়োজ্যেষ্ঠ বিশিষ্ট নাগৰিকক ৰঙালী বিহুৰ ওলগ জনোৱাৰ লগতে সন্মান জনোৱা হয়। নিজৰ দিন উপলক্ষে কেন্দ্ৰীয় সমিতিয়ে পোনপটীয়াকৈ প্ৰতিখন জিলাৰ একোগৰাকীকৈ বিশিষ্ট নাগৰিকক সন্মান জনোৱাৰ যি ব্যৱস্থা কৰিছে তাৰ অংশ হিচাপে হোজাই জিলাতো এগৰাকী আশী বছৰ উৰ্ধ্বৰ সমাজহিতৈষী মহিলা, মুক্তিযোদ্ধা মনেশ্বৰ বৰাৰ সহধৰ্মিণী মাইজান বৰাক গুৱা পাণ, এখনি বিহুৱান, গৃহৰ টোপোলা আৰু অসম সাহিত্য সভাৰ দ্বাৰা প্ৰেৰিত এখনি ওলগনি-পত্ৰৰে ৰঙালী বিহুৰ ওলগ জনোৱা হয়। এই কাৰ্যসূচীত অসম সাহিত্য সভাৰ কাৰ্যনিৰ্বাহক সদস্য সিদ্ধাৰ্থ শংকৰ বেজবৰুৱা, হোজাই জিলা সাহিত্য সভাৰ সম্পাদক অচ্যুত ঠাকুৰীয়া, জিলা সভাৰ সহকাৰী সম্পাদক প্ৰতাপ বৰুৱা, সাংস্কৃতিক সম্পাদক বিন্দিয়া কৌৰ, প্ৰচাৰ সম্পাদক হেমন্ত গোস্বামী, কুঁহি উপসমিতিৰ আহ্বায়ক অজন্তা তামুলীফুকন, লংকা শাখা সাহিত্য সভাৰ উপ-সভাপতি শংকৰ ভাণ্ডাৰী উপস্থিত থাকে। উল্লেখ্য যে জিলা সাহিত্য সভাৰ হোজাই, ডবকা, নীলবাগান, কাকী, উদালী, ঠাইচুপৰীয়া, কপিলীপৰীয়া শাখাকে ধৰি আন শাখাৰ লগতে মোৰাঝাৰৰ স্বৰ্ণ শাখা যমুনাপৰীয়া শাখা সাহিত্য সভাই বয়োজ্যেষ্ঠ নাগৰিক অৱসৰপ্ৰাপ্ত শিক্ষক ফখৰ উদ্দিন, ছবিৰ আহমেদ মজুমদাৰ, আব্দুল মান্নান, ছাজিনা বেগম, আমিন উদ্দিন, ইছলাম উদ্দিনক গামোচা, মানপত্ৰ, গ্ৰন্থ আদিৰে ঘৰে ঘৰে গৈ সম্বৰ্ধনা জনায়। এই কাৰ্যসূচীত শাখাৰ সভাপতি ছাদিকুজ জামান, সম্পাদক আবু ছুফিয়ান, উপ-সভাপতি মুজিবুৰ ৰহমান, সদস্য আশ্বফাক উদ্দিনে অংশগ্ৰহণ কৰে। অসম সাহিত্য সভাৰ "নিজৰ দিন" কাৰ্যসূচীটি সফলভাৱে ৰূপায়ণ কৰাৰ বাবে হোজাই জিলা সাহিত্য সভাৰ অন্তৰ্গত সমূহ শাখাৰ সভাপতি, সম্পাদক, বিষয়ববীয়া, কৰ্মকৰ্তাসকলক আন্তৰিক ধন্যবাদ জ্ঞাপন কৰে জিলা সাহিত্য সভাৰ সম্পাদক অচ্যুত ঠাকুৰীয়াই।

বৰদৌলগুৰি সাহিত্য সভাৰ নিজৰ দিন পালন

ই-সংবাদ, ছিপাঝাৰ, ১৬ এপ্রিলঃ বিগত বৰ্ষকেইটিৰ দৰে এইবেলিও বৰদৌলগুৰি সাহিত্য সভাই দিনজোৰা কাৰ্যসূচীৰে অসম সাহিত্য সভাৰ আহ্বানমৰ্মে পহিলা ব'হাগত নিজৰ দিন উদযাপন কৰে। অঞ্চলটোৰ সমাজ-জীৱনত বিশেষভাবে অৰিহণা যোগোৱা সাতগৰাকী লোকক অসম সাহিত্য সভাৰ ওলগনি-পত্ৰ, এখন বিহুৱান, এযোৰ তামোল-পাণ, এটি গ্ৰন্থৰ টোপোলা, বাৰ্ষিক পত্ৰিকা,

কেলেগুৰি আদিৰে ওলগ জনোৱা হয়। সভাইওলগনি জনোৱা এই ব্যক্তিসকল হ'ল ক্ৰমে ভাৰতীয় ষ্টেট বেংকৰ অৱসৰী কৰ্মচাৰী নগেন চন্দ্ৰ নাথ, অৱসৰী অধ্যক্ষ প্ৰমোদ কুমাৰ বৰুৱা, জলসিঞ্চন বিভাগৰ অৱসৰী কৰ্মচাৰী শৰৎ চন্দ্ৰ চহৰীয়া, কৃষি বিভাগৰ অৱসৰী কৰ্মচাৰী হাফিজুৰ ৰহমান, স্বাস্থ্য বিভাগৰ অৱসৰী কৰ্মচাৰী যোগেন্দ্ৰ চন্দ্ৰ নাথ, ৰাজহ বিভাগৰ অৱসৰী কৰ্মচাৰী নৰেন্দ্ৰনাথ নাথ আৰু

ধৰ্মপ্ৰাণ ব্যক্তি ভৱকান্ত নাথ। উল্লেখ্য যে এইসকল বিশিষ্ট নাগৰিকৰ ঘৰে ঘৰে গৈ সম্বৰ্ধনা জ্ঞাপন কৰাৰ আগতে বৰদৌলগুৰি সাহিত্য ভৱনত এগছি বস্তি প্ৰজ্বলনেৰে পণ্ডিতপ্ৰবৰ ধৰ্মদেৱ বিপ্ৰ ভূঞাক স্মৰণ কৰা হয়। উল্লেখ্য যে এইজনা ব্যক্তিয়েই বৰদৌলগুৰিত বৰদেউল নিৰ্মাণ কৰি বিষ্ণু পূজাৰে পহিলা ব'হাগত দেউল উৎসৱ পাতি বসন্তকালীন উৎসৱ 'দেউল'ৰ পাতনি মেলিছিল।

ছিপাঝাৰত দৰং গৌৰৱ ৰজনীকান্ত নাথক 'ছিপাৰত্ন বঁটা'

ই-সংবাদ, ছিপাঝাৰ, ১৬ এপ্রিলঃ ছিপাঝাৰ তথা দৰং জিলাত শিক্ষা, নাট্য-সাহিত্যৰ লগতে সামাজিক ক্ষেত্ৰৰ বিভিন্ন দিশত অসামান্য বৰঙনিৰ বাবে 'দৰং গৌৰৱ' সন্মানেৰে সন্মানিত ৰজনীকান্ত নাথক ব'হাগৰ পহিলা দিনটোত প্ৰদান কৰা হয় 'ছিপাৰত্ন বঁটা'। প্ৰতিবছৰে ইয়াৰ ঐতিহাসিক ঘোঁৰাবান্ধা দেউলৰ বাকৰিত ছিপাঝাৰ আঞ্চলিক ছাত্ৰ সন্থাই মুকলি বিহু আৰু দৰঙী কলা-কৃষ্টিৰ সোণসেৰীয়া কৃষ্টি প্ৰদৰ্শনৰ সমান্তৰালভাৱে জিলাখনৰ একোগৰাকী মহীৰুহক প্ৰদান কৰি আহিছে 'ছিপাৰত্ন বঁটা'। উল্লেখ্য যে ছিপাঝাৰ উচ্চতৰ মাধ্যমিক বিদ্যালয়ৰ অৱসৰী অধ্যক্ষ ৰজনীকান্ত নাথ ১৯৯৬ চনত ৰাষ্ট্ৰীয়

কৃতী শিক্ষক বঁটাৰে সন্মানিত হৈছিল। ২০০৫ বৰ্ষত ছিপাঝাৰত অনুষ্ঠিত অসম সাহিত্য সভাৰ আদৰ্শী সমিতিৰ উপ-সভাপতি হিচাপে আৰু ২০২৩ বৰ্ষত দৰং জিলা সাহিত্য সভাৰ সভাপতি হৈ সফলভাৱে কাৰ্যনিৰ্বাহ কৰা নাথে লিখিছে সাতখনকৈ পূৰ্ণাংগ আৰু পাঁচখন একাংকিকা নাট। উল্লেখযোগ্য যে তেওঁ সাহিত্য সভাৰ উপৰি ছিপাঝাৰ ছহিদ ভৱন, ছিপাঝাৰ মহাবিদ্যালয়, জনতা মহাবিদ্যালয়, ৰূপকোঁৱৰ বিদ্যাপীঠ, ছিপাঝাৰ নাট্যকলা পৰিষদ, ছিপাঝাৰ বি এড মহাবিদ্যালয়কে ধৰি বৃহত্তৰ ছিপাঝাৰৰ বিভিন্ন অনুষ্ঠান-প্ৰতিষ্ঠানৰ সৈতে জন্মলগ্নৰে পৰা জড়িত হৈ থাকি সেৱা আগবঢ়াই আহিছে।

বোন্দা অঞ্চলৰ ৫জন জ্যেষ্ঠ নাগৰিকক ৰঘুনাথ চৌধাৰী শাখা সাহিত্য সভাৰ পৰা সম্বৰ্ধনা



ই-সংবাদ, গুৱাহাটী, ১৬ এপ্রিলঃ পহিলা ব'হাগৰ দিনা গুৱাহাটী মহানগৰৰ "ৰঘুনাথ চৌধাৰী শাখা সাহিত্য সভা"ৰ উদ্যোগত বৃহত্তৰ বোন্দা অঞ্চলৰ ৫ জন বৰ্ষীয়ান ব্যক্তিক বিহুৱান আৰু অসম সাহিত্য সভাৰ ওলগনি-পত্ৰৰে সন্মান জনায়। এই উপলক্ষে হিতেশ চন্দ্ৰ দাসৰ বাসভৱনত শাখা সাহিত্য সভাৰ সভাপতি কিৰণ চন্দ্ৰ মহন্তৰ সভাপতিত্বত এখনি সভা অনুষ্ঠিত হয়। ৰূপেশ হাজুৰ নেতৃত্বত পৰিৱেশন কৰা 'চিৰ চেনেহী মোৰ ভাষা জননী' শীৰ্ষক সমৱেত সংগীতেৰে আৰম্ভ কৰা সভাৰ উদ্দেশ্য ব্যাখ্যা দাঙি ধৰে সম্পাদক বৈকুণ্ঠ নাথ দাসে। সভাত ৫ জন জ্যেষ্ঠ ব্যক্তি ক্ৰমে ঘনশ্যাম শৰ্মা (আমগাঁও), সুভাষ ডেকা (বোন্দা), গোপীনাথ ৰাৱী (আমগাঁও), কামিনী বৰুৱা (বীৰকুছি) আৰু মদন চন্দ্ৰ বণিয়া (কলিতাকুছি) সন্মান জনোৱা হয়। সভাত ভাষণ দি বহুভাষিক সাহিত্য মঞ্চ, অসম চমুকৈ 'বহুবাক'ৰ প্ৰধান সম্পাদক দীপক শৰ্মাই কয়, "মানুহৰ মনৰোৰ পৰিষ্কাৰ হ'ব লাগে। বিহু আমাৰ যোগসূত্ৰ। আমি ইতিবাচক চিন্তা-ভাবনাৰে আগবাঢ়ি যাওঁ।" সভাত ভাষণ দি বিশিষ্ট সাহিত্যিক তথা অগ্ৰণী সমাজসেৱক চাঞ্চিৰাম পায়েঙে কয়, "জ্যেষ্ঠজনক সন্মান কৰাটো আমাৰ নৈতিক কৰ্তব্য। অসম সাহিত্য সভাৰ শীৰ্ষ নেতৃত্বই আমাক পথ দেখুৱাক।" সভাত অপূৰ্বজ্যোতি বৰুৱাই বিহু গীত পৰিৱেশন কৰি পৰিৱেশটো জীপাল কৰি তোলে। সভাত দ্বিজেন কলিতা, দেৱেন কলিতা, বনমালী ভট্টাচাৰ্য, অম্বিকা প্ৰসাদ শৰ্মা, কেশৱ শৰ্মা আদিয়ে বিহুৰ লগত সংগতি ৰাখি বক্তব্য দাঙি ধৰে।

ভৱানীপুৰ ছোৱালী হাইস্কুলৰ হীৰক জয়ন্তীৰ স্থায়ী মঞ্চৰ আধাৰশিলা স্থাপন

ই-সংবাদ, ভৱানীপুৰ, ১৬ এপ্রিলঃ ভৱানীপুৰ ছোৱালী হাইস্কুলৰ হীৰক জয়ন্তী উপলক্ষে স্থায়ী মঞ্চ এখনৰ আধাৰশিলা পহিলা ব'হাগত স্থাপন কৰা হয়। এক মাংগলিক পৰিৱেশৰ মাজত বিদ্যালয়খনৰ অৱসৰী প্ৰধান শিক্ষক সুনীল তালুকদাৰৰ স্মৃতিত নিৰ্মাণ কৰিবলগীয়া মঞ্চখনৰ আধাৰশিলা স্থাপন অনুষ্ঠানৰ আৰম্ভণিতে পুৰা শৰাই স্থাপন কৰে মহেশ দাসে। ইয়াৰ পিছতেই বস্তি প্ৰজ্বলন কৰি শিলান্যাস মুকলি

কৰে প্ৰয়াত সুনীল তালুকদাৰৰ সহধৰ্মিণী ধীৰা দাসে। অনুষ্ঠানত বিদ্যালয়খনৰ প্ৰধান শিক্ষক ৰণু কুমাৰ দাস, হীৰক জয়ন্তী উদযাপন সমিতিৰ সভাপতি বাবুল ডেকা, কাৰ্যকৰী সভাপতি ৰবীন দাস, সাধাৰণ সম্পাদক খনীন্দ্ৰ পাটোৱাৰী, ভৱানীপুৰ সত্ৰ পৰিচালনা সমিতিৰ সভাপতি চণ্ডীপ্ৰসাদ দাস আৰু অৱসৰী শিক্ষক ৰাজেন তালুকদাৰ, সমাজকৰ্মী জিতুমণি দাস, চম্পক বায়নকে ধৰি ভালেসংখ্যক বিশিষ্ট লোকে অংশগ্ৰহণ কৰে।

সত্ৰশালত ৰাজহুৱা ৰঙালী বিহু

ই-সংবাদ, গোলকগঞ্জ, ১৬ এপ্রিলঃ ধুবুৰী জিলাৰ অসম পশ্চিমবংগ আৰু বাংলাদেশ ত্ৰিসীমান্তৰ সত্ৰশালত যোৱা চৈধ্য এপ্ৰিলত দিনজোৰা বৰ্ণাঢ্য কাৰ্যসূচীৰে পালন কৰা হয় ৬৬ তম ৰাজহুৱা ৰঙালী বিহু আৰু বেঘমা উৎসৱ। অনুষ্ঠানৰ আৰম্ভণিতে ৰঙালী বিহুৰ পতাকা উত্তোলন কৰে উদযাপন সমিতিৰ সভাপতি সুফুল্ল দাস আৰু বেঘমাৰ পতাকা উত্তোলন কৰে বিশিষ্ট সমাজকৰ্মী ক্ৰীড়াবিদ বীৰেশ চন্দ্ৰ সৰকাৰ। স্মৃতি তৰ্পণ কৰে সমাজকৰ্মী নিখিল চন্দ্ৰ সৰকাৰে।

গছপুলি ৰোপণ কৰে ক্ৰমে সাংস্কৃতিক কৰ্মী নাৰায়ণ চন্দ্ৰ প্ৰধানী, ক্ৰীড়াবিদ অভিলাস দাস, সমাজকৰ্মী অমল চন্দ্ৰ সেন আৰু প্ৰাক্তন পঞ্চায়ত সভাপতি কৃষ্ণ কমল সৰকাৰে। আকৰ্ষণীয় মুকলি বিহুৰ দ্বাৰ যৌথভাৱে উদ্বোধন কৰে অৱসৰপ্ৰাপ্ত শিক্ষক তুষাৰ চক্ৰৱৰ্তী, সমাজকৰ্মী ৰমেন্দ্ৰ নাথ দাস আৰু প্ৰবীণ সাংবাদিক প্ৰদীপ সেন টেক্সিয়ে। দুপৰীয়া সমজুৱাভাৱে জলপান গ্ৰহণ, প্ৰতিযোগিতামূলক খেল-ধেমালি আৰু সন্ধিয়া সাংস্কৃতিক অনুষ্ঠানৰ আয়োজন কৰা হয়।

দলগাঁৱত কেন্দ্ৰীয় ৰঙালী বিহু মাৰাথন দৌৰ খেল

ই-সংবাদ, খাৰুপেটীয়া, ১৬ এপ্রিলঃ দলগাঁও সম জিলাৰ অন্তৰ্গত দলগাঁও কেন্দ্ৰীয় ৰঙালী বিহু সমিিলনীৰ উদ্যোগত অসমৰ বাপতিসাহোন ৰঙালী বিহুৰ লগত সংগতি ৰাখি ওৰাং ৰাষ্ট্ৰীয় উদ্যানৰ মুখ্য দ্বাৰৰ পৰা দলগাঁও টাউন খেলপথাৰলৈ আজি ৰাতিপুৱা ৬.০০ বজাত অসম ভিত্তিত মাৰাথন দৌৰ প্ৰতিযোগিতা অনুষ্ঠিত হৈ যায়। ৰাজ্যৰ ভিন্ন প্ৰান্তৰৰ মুঠ ৩৩গৰাকী দৌৰবিদে অংশগ্ৰহণ কৰা প্ৰতিযোগিতাত প্ৰথম হয় বান্দিয়া চাপৰিৰ হান্নান আলী, দ্বিতীয়- গুৱাহাটীৰ অনন্ত কোঁচ, তৃতীয়- খাৰুপেটীয়াৰ জিয়াউৰ ৰহমান, চতুৰ্থ- বৰপেটাৰ ৰবীন দাস, পঞ্চম- খাৰুপেটীয়াৰ জিয়াৰুল হক। মাৰাথন দৌৰ প্ৰতিযোগিতাৰ ফ্লেগ অফ কৰে দলগাঁও আৰক্ষী থানাৰ ভাৰপ্ৰাপ্ত আৰক্ষী বিষয়া মনোজ নাৰ্জাৰীয়ে। প্ৰতিযোগিতাৰ প্ৰথম স্থানপ্ৰাপকক বিবেকানন্দ শইকীয়া সোঁৱৰণী বাঁটা আৰু নগদ দহ হাজাৰ টকা, দ্বিতীয়ক নাৰায়ণ শীল সোঁৱৰণী বাঁটা আৰু নগদ পাঁচ হাজাৰ টকা, তৃতীয়ক- মনদীপ শইকীয়া সোঁৱৰণী বাঁটা আৰু দুই হাজাৰ টকা, চতুৰ্থক- সোঁৱৰণী বাঁটা আৰু এহেজাৰ টকা আৰু পঞ্চমক পাঁচ শ টকা প্ৰদান কৰা হ'ব ১৮ এপ্ৰিলৰ মুকলি আৰু বাঁটা বিতৰণী সভাত।

আছুৰ মুকলি বিহুত কড়ী খেলৰ আয়োজন

ই-সংবাদ, ১৬ এপ্রিলঃ পহিলা ব'হাগৰ দিনা চৰাইদেউ আঞ্চলিক ছাত্ৰ সন্থাৰ উদ্যোগত মথুৰাপুৰ শাখা ছাত্ৰ সন্থা আৰু স্থানীয় ৰাইজৰ সহযোগত অনুষ্ঠিত পঞ্চদশ বাৰ্ষিক মুকলি বিহুত দেখা গ'ল হেৰাই যাব খোজা কড়ী খেল। কড়ী খেল নেদেখাসকলে আগ্ৰহেৰে চালে এই কড়ী খেল। কড়ী খেল অসমৰ এবিধ পৰম্পৰাগত গ্ৰামীণ খেল। অসমৰ লোকসকলে পৰম্পৰাগতভাৱে ব'হাগ বিহুৰ সময়ত এই খেল খেলিছিল। কড়ী খেল হৈছে একক বা দলীয়ভাৱে দুজনৰ পৰা দহজনলৈকে খেলিব পৰা একপ্ৰকাৰৰ প্ৰতিযোগিতামূলক খেল। এই খেলত পুৰুষ-মহিলা উভয়ে অংশগ্ৰহণ কৰিব পাৰে। ৰঙালী বিহুৰ সময়ত এই খেল এতিয়াও জনপ্ৰিয় যদিও আধুনিকতাৰ ধামধুমীয়াত বিলুপ্তিৰ দিশে গতি কৰিছে। কড়ী খেলত যদি কোনো পুৰুষৰ কড়ী ফুটে তেন্তে সেই পুৰুষৰ ভাগ্যোদয় হয় বুলি কোনো কোনোৱে বিশ্বাস কৰে।



আইপিএল ২০২৫: দিল্লী কেপিটেলছৰ বিৰুদ্ধে দৰ্শনীয় ষ্টট ৰাজস্থান ৰয়েলছৰ যশস্বী জয়ছোৱালৰ

১২৮ বছৰৰ পিছত অলিম্পিকলৈ প্ৰত্যাবৰ্তন ঘটিব ক্ৰিকেট খেলৰ

দক্ষিণ কেলিফোৰ্ণিয়াৰ পেমোনা হ'ব অলিম্পিক ক্ৰিকেটৰ ভেন্যু

লস এঞ্জেলছ, ১৬ এপ্রিলঃ ১২৮ বছৰীয়া প্ৰত্যাবৰ্তনৰ অপেক্ষা অন্ত! অলিম্পিক ইতিহাসত দ্বিতীয়বাৰলৈ ক্ৰিকেটৰ প্ৰবেশ ঘোষণা কৰিলে এলএ২৮ আয়োজক সংস্থা। পশ্চিম উপকূলৰ চিটি অফ পোমোনা হ'ব ২০২৮ অলিম্পিকত ক্ৰিকেটৰ ভেন্যু। এক শতিকাতকৈও অধিক সময়ৰ পিছত, পুনৰ অলিম্পিকৰ মঞ্চত বজ্ৰপাতৰ দৰে ঘূৰি আহিব ক্ৰিকেট- সেই ঘোষণাই ইতিমধ্যেই বিশ্বব্যাপী ক্ৰীড়াপ্ৰেমীৰ মাজত উল্লাদনা সৃষ্টি কৰিছে। ২০২৮ অলিম্পিকৰ স্থানসমূহ ঘোষণা কৰি আয়োজকসকলে স্পষ্টকৈ জনালে, দক্ষিণ কেলিফোৰ্ণিয়াৰ ফেয়াৰগ্ৰাউণ্ডছ পোমোনাত এটা সাময়িক, উদ্দেশ্যনিষ্ঠভাৱে নিৰ্মিত ক্ৰিকেট ষ্টেডিয়ামত অনুষ্ঠিত হ'ব টি২০ ফৰ্মেটৰ খেল। এই প্ৰতিযোগিতাত ছটা দেশ অংশগ্ৰহণ কৰিব— পুৰুষ আৰু মহিলাৰ দুয়োটা বিভাগতে। আন্তঃৰাষ্ট্ৰীয় ক্ৰিকেট পৰিষদ (আইচিচি)-এ এই সিদ্ধান্তক স্বাগতম জনাইছে। আইচিচি চেয়াৰমেন জয় শ্বাহে এক বিবৃতিত কয়, “বিশ্বজুৰি জনপ্ৰিয়

এই খেলখন অলিম্পিক মঞ্চত অন্তৰ্ভুক্ত হোৱাটো এক ঐতিহাসিক পদক্ষেপ। এই অনুষ্ঠানৰ জৰিয়তে নতুন দৰ্শকৰ মাজত ক্ৰিকেটৰ জোঁৱাৰ সৃষ্টি হ'ব বুলি বিশ্বাস ৰাখিছো। এলএ২৮ আৰু আন্তৰ্জাতিক অলিম্পিক কমিটিক ধন্যবাদ জনাইছো আৰু আগন্তুক আয়োজনত সফলতা নিশ্চিত কৰিবলৈ আমি সদস্যসকলৰ সৈতে একলগে কাম কৰি যাব লাগিব।” প্ৰসঙ্গতঃ, প্ৰথমতে ক্ৰিকেটৰ মেচসমূহ ইষ্ট কষ্টৰ নিউয়ৰ্কত অনুষ্ঠিত কৰাৰ পৰিকল্পনা কৰা হৈছিল, য'ত বিগত বছৰৰ টি২০ বিশ্বকাপৰ আটাইকেইটা মেচ অনুষ্ঠিত হৈছিল। যদিও পিছলৈ সেই সিদ্ধান্ত পুনৰ বিবেচনা কৰি, আয়োজকসকলে দক্ষিণ কেলিফোৰ্ণিয়াৰ পোমোনাত ভেন্যু নিৰ্ধাৰণ কৰে। পৰিসংখ্যা মতে, ১৯০০ পেৰিছ অলিম্পিকৰ পিছত এইবাৰহে ক্ৰিকেট দ্বিতীয়বাৰলৈ অলিম্পিকত স্থান পাব। সেই সময়ত কেৱল দুটা দল- ইংলেণ্ড আৰু ফ্ৰান্সে খেলিছিল। কিন্তু ২০২৮ত, টি২০ ফৰ্মেটৰ জৰিয়তে নতুন যুগৰ আৰম্ভণি হ'ব বুলি বিশ্ব ক্ৰিকেট মহলে আশা ৰাখিছে।

ALLEN EDUCARE

HOUSE NO.: 4, GUWAHATI COLLEGE ROAD,
JYOTINAGAR (NEAR PUB GUWAHATI HIGH SCHOOL)

COMPUTER & MONTESSORY TEACHER TRAINING COURSE

COMPUTER

- BCA
- DCA
- PGDCA
- DTP
- ADCA

CONTACT US
+91 78965-45243

MONTESSORY TEACHER TRAINING COURSE

- LESSON PLANS
- PRESENTATION CLASS
- INTERVIEW SESSION
- MOTOR SKILL DEVELOPMENT
- HOW TO CREATE PROFESSIONAL BIO DATA

ADMISSION GOING ON

PLACEMENT

100%
GUARANTEE